



## Ġabra tal-ġurisprudenza

KONKLUŻJONIJIET TAL-AVUKAT ĠENERALI  
Sharpston  
ipprezentati fit-13 ta' Lulju 2017<sup>1</sup>

**Kawża C-433/15**

**Il-Kummissjoni Ewropea**

**vs**

**Ir-Repubblika Taljana**

“Nuqqas ta' Stat Membru li jwettaq obbligu – Halib u prodotti mill-ħalib – Imposta addizzjonali fuq il-ħalib – Snin ta' kummerċjalizzazzjoni 1995/1996 sa 2008/2009 – Nuqqas b'mod partikolari ta' konformità mal-Artikoli 79, 80 u 83 tar-Regolament (KE) Nru 1234/2007 u mal-Artikoli 15 u 17 tar-Regolament (KE) Nru 595/2004 – Nuqqas li tiġi żgurata l-allokazzjoni xierqa tal-imposta addizzjonali fuq il-ħalib fost produtturi li kkontribwixxew biex jinqabżu l-kwantitajiet ta' referenza – Nuqqas li jkun żgurat li l-imposta kienet thallset fit-termini preskritti – Nuqqas ta' rkupru f'każijiet ta' nuqqas ta' ħlas tal-imposta”

1. Permezz tar-rikors tagħha pprezentat skont it-tieni paragrafu tal-Artikolu 258 TFUE, il-Kummissjoni Ewropea essenzjalment titlob lill-Qorti tal-Ġustizzja tiddikjara li r-Repubblika Taljana naqset milli twettaq l-obbligi tagħha li (i) tiżgura li l-imposta addizzjonali pagabbli fuq il-ħalib u prodotti mill-ħalib kienet pagabbli kif imiss mill-produtturi responsabbli biex iħallsuha u (ii) tiżgura li l-imposta kienet thallset mill-produtturi u mix-xerrejja responsabbli sabiex iħallsuha fil-livell nazzjonali u, f'każ ta' nuqqas f'dak ir-rigward, li tirkupra billi tuża l-miżuri xierqa disponibbli fil-livell nazzjonali, f'kull każ għall-perijodu minn 1995/1996 sa 2008/2009.

### **Id-dritt tal-Unjoni**

#### ***L-imposta addizzjonali fuq il-ħalib u prodotti mill-ħalib***

2. L-ewwel imposta fuq il-produzzjoni tal-ħalib f'dik li kienet il-Komunità Ekonomika Ewropea kienet pagabbli bir-Regolament Nru 1079/77<sup>2</sup>. Din ħadet il-forma ta' imposta ta' koresponsabbiltà ta' bejn 1.5 u 4% tal-prezz indikattiv tal-ħalib, pagabbli minn produtturi tal-ħalib għall-perijodu mis-16 ta' Settembru 1977 sa tmiem is-sena tal-ħalib 1979/1980<sup>3</sup>.

1 Lingwa originali: l-Ingliż.

2 Regolament tal-Kunsill (KEE) tas-17 ta' Mejju 1977 dwar imposta ta' koresponsabbiltà u dwar miżuri intizi għall-espansjoni tas-swieq fis-suq tal-ħalib u tal-prodotti mill-ħalib (ĠU 1977 L 131, p. 6).

3 Il-perijodu tal-imposta ta' koresponsabbiltà kien estiż għal numru ta' drabi, l-aħħar darba bir-Regolament tal-Kunsill (KEE) Nru 1894/87, tat-2 ta' Lulju 1987, li jemenda r-Regolament Nru 1079/77 dwar imposta ta' koresponsabbiltà u dwar miżuri intizi għall-espansjoni tas-swieq fis-suq tal-ħalib u tal-prodotti mill-ħalib (ĠU 1987 L 182, p. 32), li estendieh sas-sena tal-ħalib 1987/1988.

3. Il-premessi tar-Regolament Nru 856/84<sup>4</sup> jirreġistraw li, minkejja l-applikazzjoni tal-imposta ta' koresponsabbiltà, kwantitajiet ta' ħalib ikkunsinnati kienu qegħdin jiżdedu b'tali rata li t-tneħħija ta' dawk żejda kienet qiegħda timponi piżijiet finanzjarji u toħloq diffikultajiet fis-suq li kienu qegħdin ipogġu f'riskju l-futur stess tal-politika agrikola komuni<sup>5</sup>. Bħala soluzzjoni għal dawk il-kwistjonijiet, l-Artikolu 1 tar-Regolament introduċa imposta addizzjonali (iktar 'il quddiem it-"imposta") fuq kwantitajiet ta' ħalib jew ekwivalenti tal-ħalib<sup>6</sup> ikkunsinnati wara kwantità ta' referenza li kellha tiġi ddeterminata. L-imposta kienet pagabbli minn produtturi jew xerrejja fir-rigward ta' ħames perijodi konsekuttivi ta' tnax-il xahar mill-bidu tal-1 ta' April 1984.

4. Ir-Regolament ta' Implementazzjoni Nru 857/84<sup>7</sup> kien jipprovdi li l-Istati Membri jallokaw kwantitajiet ta' referenza individwali lil xerrejja u produtturi tal-ħalib ibbażati fuq il-kwantitajiet mixtrija, ikkunsinnati jew mibjugħa fl-1981. L-imposta fuq il-ħalib ikkunsinnat li kien jaqbeż il-kwantità ta' referenza kienet pagabbli minn xerrejja u produtturi lill-awtoritajiet nazzjonali permezz ta' pagamenti kull tliet xhur. L-ammont tal-imposta miġbura kellu jithallas lill-Komunità<sup>8</sup>.

5. Ir-Regolament Nru 1109/88<sup>9</sup> estenda n-numru ta' perijodi li fir-rigward tagħhom l-imposta kellha tithallas minn ħamsa għal tmienja u, bir-Regolament Nru 816/92<sup>10</sup> dan in-numru kompli żdied għal disgħa.

6. Bis-saħħa tal-Artikoli 15 u 16 tar-Regolament ta' Implementazzjoni Nru 1546/88<sup>11</sup>, xerrejja u produtturi rispettivament kienu meħtieġa jhallsu lill-aġenzija nazzjonali kompetenti fir-rigward tal-imposta għal kull perijodu ta' tnax-il xahar fi żmien tliet xhur mit-tmien ta' dak il-perijodu. L-Artikolu 19(1) ta' dak ir-regolament kien jipprovdi, *inter alia*, li l-Istati Membri kellhom jadottaw kull miżura addizzjonali meħtieġa biex ikun żgurat il-ġbir tal-imposta.

7. Ir-Regolament Nru 3950/92<sup>12</sup> hassar u ssostitwixxa d-dispożizzjonijiet eżistenti sabiex jissimplifika u jikkjarifika l-arranġamenti relatati mal-imposta sabiex tiġi żgurata ċ-ċertezza legali ta' produtturi u tal-partijiet ikkonċernati l-oħra<sup>13</sup>. Bis-saħħa tal-Artikolu 1, kellha tithallas imposta addizzjonali mill-produtturi fuq kwantitajiet ta' ħalib ikkunsinnat lil xerrejja jew mibjugħ direttament għal konsum li kienu jaqbz u kwantità li kellha tiġi ddeterminata. L-imposta kienet applikabbli għal seba' perijodi konsekuttivi godda ta' tnax-il xahar li kellhom jibdew fl-1 ta' April 1993. L-Artikolu 2 kien jipprevedi li l-imposta tinqasam bejn produtturi li jkunu kkontribwixxew għaž-żejjed, filwaqt li x-xerrej kien responsabbli jhallas, bħala regola ġenerali, l-ammont tal-imposta (li huwa kellu jnaqqas mill-prezz tal-ħalib imhallas lil produtturi li kellhom iħallsu l-imposta) lill-organu kompetenti tal-Istat Membru.

4 Regolament tal-Kunsill (KEE) tal-31 ta' Marzu 1984 li jemenda r-Regolament (KEE) Nru 804/68 dwar l-organizzazzjoni komuni tas-swieq fis-settur tal-ħalib u tal-prodotti mill-ħalib (ĠU 1984 L 90, p. 10).

5 Ara t-tielet premessa tar-regolament.

6 B'riferiment għalihom iktar 'il quddiem bħala "ħalib".

7 Regolament tal-Kunsill (KEE), tal-31 ta' Marzu 1984, li jistabbilixxi regoli ġenerali għall-applikazzjoni tal-imposta msemmija fl-Artikolu 5c tar-Regolament Nru 804/68 fis-settur tal-ħalib u tal-prodotti mill-ħalib (ĠU 1984 L 90, p. 13). Ir-Regolament kien emendat, fir-rigward tal-obbligu tal-Istat Membru li jhallas l-imposta miġbura, bir-Regolament tal-Kunsill (KEE) Nru 1305/85, tat-23 ta' Mejju 1985, li jemenda r-Regolament Nru 857/84 (ĠU 1985 L 137, p. 12).

8 Ara l-Artikoli 6 u 9 tar-regolament. Ara wkoll is-sentenza tat-13 ta' Novembru 2001, *Franza vs Il-Kummissjoni*, C-277/98, EU:C:2001:603, punt 12.

9 Regolament tal-Kunsill (KEE), tal-25 ta' April 1988, li jemenda r-Regolament Nru 804/68 (ĠU 1988 L 110, p. 27).

10 Regolament tal-Kunsill (KEE) tal-31 ta' Marzu 1992 li jemenda r-Regolament Nru 804/68 (ĠU 1992 L 86, p. 83).

11 Regolament tal-Kummissjoni (KEE) Nru 1546/88, tat-3 ta' Ġunju 1988, li jistabbilixxi regoli dettaljati għall-applikazzjoni tal-imposta addizzjonali msemmija fl-Artikolu 5c tar-Regolament Nru 804/68 (ĠU 1988 L 139, p. 12).

12 Regolament tal-Kunsill (KEE) Nru 3950/92, tat-28 ta' Diċembru 1992 li jistabbilixxi imposta addizzjonali fis-settur tal-ħalib u tal-prodotti mill-ħalib (ĠU 1992 L 405, p. 1).

13 Ara t-tieni premessa tiegħu.

8. Ir-Regolament Nru 536/93<sup>14</sup> stabbilixxa regoli ta' implementazzjoni ddettaljati b'rabta mar-Regolament Nru 3950/92. L-Artikoli 3 u 4 kienu jipprevedu li xerrejja u produtturi rispettivament kellhom iħallsu lill-awtorità kompetenti l-ammont dovut qabel l-1 ta' Settembru ta' kull sena. L-Artikolu 5(2) kien jobbliga lill-Istati Membri li "jieħdu kull miżura addizzjonali meħtieġa" biex jiżguraw il-ħlas tal-imposti dovuti lill-Komunità fil-perijodu stabbilit. Skont l-Artikolu 7, huma kellhom jieħdu l-miżuri ta' verifika meħtieġa kollha sabiex jiżguraw il-ħlas tal-imposta u jistabbilixxu rekwiżiti dwar l-approvazzjoni ta' xerrejja u ta' produtturi.

9. Permezz tar-Regolament Nru 1256/1999<sup>15</sup> is-sistema ta' imposti kienet estiża bi tmien perijodi konsekuttivi oħra ta' tnax-il xahar sa April 2008.

10. L-Artikolu 11(1) u (2) tar-Regolament ta' Implementazzjoni Nru 1392/2001<sup>16</sup> introduċa proċeduri iktar stretti biex iġieghel lill-Istati Membri jkollhom rwol ikbar fil-kontrolli u fis-sanzjonijiet li huma kienu meħtieġa li jintroduċu biex jiżguraw li l-imposta kienet miġbura korrettament<sup>17</sup>.

11. Ir-Regolament Nru 1788/2003<sup>18</sup> introduċa numru ta' modifiki għas-sistema tal-imposta. Permezz tal-Artikolu 1, l-imposta introdotta b'dan ir-regolament kellha tapplika għal ħdax-il perijodu konsekuttiv ta' tnax-il xahar mill-1 ta' April 2004.

12. Filwaqt li leġislazzjoni preċedenti kienet imponiet l-obbligu tal-ħlas tal-imposta fuq il-produtturi, bl-Istati Membri jgħaddu somom miġbura lill-baġit tal-Komunità<sup>19</sup>, l-Artikolu 3 ta' dak ir-regolament żied ma' dik is-sistema, billi impona obbligu fuq l-Istati Membri nfushom li jħallsu l-imposta lill-Komunità. Il-paragrafu 1 kien jipprovdi:

"L-Istati Membri għandhom ikunu responsabbli lejn il-Komunità għat-taxxa li tkun ġejja miż-żejjed tal-kwantitajiet tar-referenza nazzjonali [...] u [...] għandhom iħallsuha fi ħdan il-limitu ta' 99 % ta' l-ammont dovut fil-Fond Agrikolu Ewropew dwar il-Gwida u l-Garanzija (FAEGG)."<sup>20</sup>

13. Skont l-Artikolu 4:

"I[t]-taxxa għandha tkun allokata kollha kemm hi, fi qbil mad-diżposizzjonijiet ta' l-Artikli 10 u 12, bejn il-produtturi li jkunu wasslu biex ikun hemm iż-żejjed fil-kwantitajiet tar-referenza nazzjonali [...]

[...] il-produtturi għandhom ikunu responsabbli għall-ħas tal-kontribuzzjoni tagħhom tat-taxxa dovuta. Din għandha tinħadem fi qbil mad-diżposizzjonijiet tal-Kapitlu 3, minħabba li dawn ikunu qabzu l-kwantitajiet tar-referenza disponibbli tagħhom."

14 Regolament tal-Kummissjoni (KEE) Nru 536/93, tad-9 ta' Marzu 1993, li jistabbilixxi regoli dettaljati għall-applikazzjoni ta' imposta addizzjonali fis-settur tal-ħalib u tal-prodotti mill-ħalib (ĠU 1993 L 57, p. 12).

15 Regolament tal-Kunsill (KE) Nru 1256/1999, tas-17 ta' Mejju 1999, li jemenda r-Regolament Nru 3950/92 (ĠU 1999 L 160, p. 73).

16 Regolament tal-Kummissjoni (KE), tad-9 ta' Lulju 2001, li jistabbilixxi regoli dettaljati għall-applikazzjoni tar-Regolament Nru 3950/92 (ĠU Edizzjoni Speċjali bil-Malti, Kapitolu 3, Vol. 33, p. 104).

17 Ara l-premessa 5.

18 Regolament tal-Kunsill (KE), tad-29 ta' Settembru 2003, li jistabbilixxi taxxa fil-qasam tal-ħalib u l-prodotti mill-ħalib (ĠU Edizzjoni Speċjali bil-Malti, Kapitolu 3, Vol. 40, p. 391).

19 Ara, dwar dan, is-sentenza tat-13 ta' Novembru 2001, *Franza vs Il-Kummissjoni* (C-277/98, EU:C:2001:603, punti 34 sa 36). Ghalkemm l-arrangamenti ddettaljati għall-implementazzjoni tal-imposta kienu jfissru li x-xerrejja kienu f'ħafna każijiet responsabbli jħallsu l-imposta lill-awtoritajiet nazzjonali, ir-responsabbiltà attwali biex din tithallas kienet imposta fuq produtturi. Ara ulterjorment in-nota ta' qiegh il-paġna 62 iktar 'il quddiem.

20 It-tnaqqis ta' 1 % kien biex "biex jitqiesu l-każijiet ta' falliment jew in-nuqqas ta' hila definittiva min-naha ta' ċerti produtturi milli jikkontribwixxu għall-ħlas tat-taxxa dovuta" (premessa 6).

14. L-Artikolu 15 tar-Regolament ta' implementazzjoni Nru 595/2004<sup>21</sup> jipprovdi li xerrejja u produtturi kellhom iħallsu l-imposta lill-awtorità nazzjonali kompetenti qabel l-1 ta' Settembru ta' kull sena<sup>22</sup> u kien jobbliga lill-Istati Membri jiddikjaraw l-ammonti li kienu jirriżultaw mill-applikazzjoni tal-Artikolu 3 tar-Regolament Nru 1788/2003 lill-FAEGG. Bis-saħħa tal-Artikolu 17 ta' dak ir-regolament, l-Istati Membri kellhom jieħdu l-miżuri neċessarji kollha sabiex jiżguraw li l-imposta kienet iddebitata korrettament u li għal dan kienu responsabbli l-produtturi li kienu kkontribwixxew għaż-żejjed.

15. Ir-Regolament Nru 1234/2007<sup>23</sup> (xorta oħra magħruf bħala “ir-Regolament Waħdieni dwar l-OKS”) issostitwixxa sensiela ta' regolamenti<sup>24</sup> separati bi strument legiżlattiv wieħed, madankollu mingħajr ma biddel il-politika sostantiva li kienet il-bażi tas-sistema ta' imposti għal kwoti ta' ħalib jew l-arranġamenti għall-ħlas tagħha.

16. It-Taqsima III tal-Kapitolu III tat-Titolu I ta' dak ir-regolament kellha t-titolu “Ħalib”. Is-Subtaqsima III tat-Taqsima III, bit-titolu “Kwota maqbuża” kienet komposta mill-Artikoli 78 sa 84. L-Artikolu 78 kien jipprevedi imposta li kellha tithallas fuq il-ħalib u fuq prodotti oħra mill-ħalib ikkummerċjalizzati bħala li kienu jaqbużu l-kwota nazzjonali. L-Istati Membri kellhom ikunu responsabbli lejn il-Komunità għal dik l-imposta sa 99 % tal-ammont dovut bil-ħlas li kellu jsir lill-Fond Agrikolu Ewropew dwar Gwida u Garanzija.

17. Skont l-Artikolu 79 ta' dak ir-regolament, l-imposta kellha tkun allokata fis-sħiħ fost il-produtturi li kienu kkontribwixxew għal kull waħda mill-kwantitajiet maqbużin tal-kwoti nazzjonali. Dawk il-produtturi kellhom jinżammu responsabbli fil-konfront tal-Istati Membri għall-ħlas tal-kontribuzzjoni tagħhom għall-imposta dovuta “għas-sempliċi raġuni li qabżu l-kwoti disponibbli tagħhom”.

18. L-Artikolu 80(3) jipprevedi l-kontribuzzjoni ta' kull produttur għall-ħlas tal-imposta li kellha tiġi stabbilita b'deċiżjoni tal-Istat Membru, wara li kwalunkwe parti mhux użata tal-kwota nazzjonali allokata għal kunsinni tkun giet jew ma tkunx giet allokata mill-ġdid, fi proporzjon tal-kwoti individwali ta' kull produttur jew skont kriterji oġġettivi li għandhom ikunu stabbiliti mill-Istati Membri.

19. Skont l-Artikolu 83 ta' dak ir-regolament, fil-każ ta' bejgħ dirett, il-kontribut ta' kull produttur għall-ħlas tat-taxxa għaż-żejjed kellu jiġi stabbilit minn deċiżjoni tal-Istat Membru, wara li kwalunkwe parti mhux użata tal-kwota nazzjonali allokata għall-bejgħ dirett tkun giet jew ma tkunx giet allokata mill-ġdid, fil-livell territorjali xieraq jew flivell nazzjonali. Il-Kummissjoni kellha tiddetermina kif u meta l-imposta kellha tithallas lill-organu kompetenti tal-Istat Membru<sup>25</sup>.

21 Regolament tal-Kummissjoni (KE) Nru 595/2004, tat-30 ta' Marzu 2004, li jnizzel regoli dettaljati biex japplika r-Regolament Nru 1788/2003 (ĠU Edizzjoni Speċjali bil-Malti, Kapitolu 3, Vol. 43, p. 333).

22 Regolament tal-Kummissjoni (KE) Nru 1468/2006, tal-4 ta' Ottubru 2006, li jemenda r-Regolament Nru 595/2004 (ĠU L 338M, p. 526); dan kien emendat għall-1 ta' Ottubru ta' kull sena.

23 Regolament tal-Kunsill (KE) Nru 1234/2007, tat-22 ta' Ottubru 2007, li jistabbilixxi organizzazzjoni komuni ta' swieq agrikoli u dwar dispożizzjonijiet speċifiċi għal ċerti prodotti agrikoli (ĠU 2007 L 299, p. 1).

24 Inkluz ir-Regolament Nru 1788/2003.

25 Jidher li dan sar billi nżammu fis-seħh it-termini ta' żmien stabbiliti bir-Regolament Nru 595/2004, kif emendat. Ara r-Regolament ta' Implementazzjoni tal-Kummissjoni (UE) 2015/517, tas-26 ta' Marzu 2015, li jemenda r-Regolament Nru 595/2004 (ĠU 2015 L 82, p. 73).

20. L-Artikolu 1 tar-Regolament Nru 1034/2008<sup>26</sup> emenda r-Regolament Nru 885/2006<sup>27</sup> billi introduċa, *inter alia*, l-Artikolu 5b ġdid. Dan kien jipprevedi:

“Mingħajr preġudizzju għal kwalunkwe azzjoni ta’ infurzar oħra stipulata fil-liġi nazzjonali, l-Istati Membri għandhom jibbilanċjaw kwalunkwe dejn li għadu ma tħallsux lura ta’ benefiċjarju li jkun ġie stabbilit skont il-liġi nazzjonali bi kwalunkwe pagament futur li għandu jsir mill-aġenzija tal-ħlas [28] responsabbli mill-irkupru tad-dejn lill-istess benefiċjarju.”

21. Skont l-Artikolu 230(1) tar-Regolament Nru 1308/2013<sup>29</sup>, l-imposta tneħħiet b’effett mill-31 ta’ Marzu 2015.

### ***Għajjnuna mill-Istat***

22. Il-premessi 2 sa 5 u 8 tad-Deciżjoni 2003/530<sup>30</sup> jgħidu:

“(2) Produtturi tal-ħalib Taljani pproduċew ħalib li qabeż il-kwantitajiet ta’ referenza tagħhom matul il-perijodu mill-1995/1996 sal-2001/2002 u huma obbligati jħallsu lill-Komunità ammont ta’ EUR 1 386 475 250 skont imposta addizzjonali fuq il-ħalib u prodotti mill-ħalib stabbilita f’konformità mar-Regolament (KEE) Nru 3950/92.

(3) Dan l-ammont ma kienx irkuprat fil-parti l-kbira tiegħu mill-awtoritajiet Taljani wara sospensjonijiet ta’ ħlas miksuba minn dawn il-produtturi minn qrati amministrattivi nazzjonali.

(4) Is-sitwazzjoni attwali fl-Italja hija kkaratterizzata mill-fatt li l-ġbir tal-imposta addizzjonali għaddej minn sensiela ta’ diffikultajiet, li b’mod partikolari ġabu magħhom numru kbir ta’ kawżi pendenti li jistgħu jkomplu jdewmu ħlasijiet attwali għal żmien kunsiderevoli fil-futur.

(5) L-awtoritajiet Taljani beħsiebhom jieħdu miżuri għal soluzzjoni ta’ dan il-kontenzjuż u li jneħħu t-tensjonijiet soċjali li jeżistu bħalissa billi jippermettu lil dawn il-produtturi tal-ħalib biex iħallsu d-dejn pendenti tagħhom permezz ta’ ħlas iddifferit mingħajr interessi tul numru ta’ snin.

[...]

(8) Biex tkun evitata l-impożizzjoni ta’ piżijiet finanzjarji kbar fuq il-produtturi tal-ħalib individwali Taljani kkonċernati, li probabbilment jiġu kkawżati bl-irkupru sħiħ immedjat tal-ammonti dovuti kollha, u, b’hekk, sabiex jitnaqqsu t-tensjonijiet soċjali eżistenti, jeżistu ċirkustanzi eċċezzjonali li jiġġustifikaw li titqies l-għajjnuna li r-Repubblika Taljana beħsiebha tagħti lil dawn il-produtturi tal-ħalib fil-forma ta’ ħlas bil-quddiem u pagament iddifferit bħala kompatibbli mas-suq komuni b’deroga mill-Artikolu 87 tat-Trattat, jekk jiġu ssodisfatti l-kundizzjonijiet stabbiliti f’din id-Deciżjoni.”

26 Regolament tal-Kummissjoni (KE), tal-21 ta’ Ottubru 2008, li jemenda r-Regolament (KE) Nru 885/2006 li jstipula regoli dettaljati għall-applikazzjoni tar-Regolament tal-Kunsill (KE) Nru 1290/2005 fir-rigward tal-akkreditazzjoni tal-aġenziji tal-ħlas u korpi oħra u l-approvazzjoni tal-kontijiet tal-FAEG u l-FAEŻR (ĠU 2008 L 279, p. 13). Ir-regolament daħal fis-seħh fid-29 ta’ Ottubru 2008.

27 Dan ir-regolament introduċa dispożizzjonijiet ta’ implementazzjoni b’rabta mar-Regolament tal-Kunsill (KE) Nru 1290/2005, tal-21 ta’ Ġunju 2005, dwar il-finanzjament tal-Politika Agrikola Komuni (ĠU 2005 L 209, p. 1), li ssostitwixxa, *inter alia*, l-FAEGG bil-Fond Agrikolu Ewropew ta’ Gwida u Garanzija b’effett mill-1 ta’ Jannar 2007.

28 Kif iddefinita fl-Artikolu 6(1) tar-Regolament Nru 1290/2005.

29 Regolament (UE) tal-Parlament Ewropew u tal-Kunsill, tas-17 ta’ Diċembru 2013, li jstabbilixxi organizzazzjoni komuni tas-swieq fi prodotti agrikoli u li jhassar ir-Regolamenti tal-Kunsill (KEE) Nru 922/72, (KEE) Nru 234/79, (KE) Nru 1037/2001 u (KE) Nru 1234/2007 (ĠU 2013 L 347, p. 671).

30 Deciżjoni tal-Kunsill, tas-16 ta’ Lulju 2003, dwar il-kompatibbiltà mas-suq komuni ta’ għajjnuna li r-Repubblika Taljana beħsiebha tagħti lill-produtturi tal-ħalib tagħha (ĠU 2003 L 184, p. 15).

23. L-Artikolu 1 ta' din id-deċiżjoni jipprovdi:

“L-ghajnuna li r-Repubblika Taljana beħsiebha tagħti lil produtturi tal-ħalib, billi hija stess tħallas lill-Komunità l-ammont dovut minnhom lill-Komunità permezz tal-imposta addizzjonali fuq il-ħalib u prodotti mill-ħalib għall-perijodu mill-1995/1996 sal-2001/2002, u billi dawn il-produtturi jithallew iħallsu d-dejn tagħhom fil-forma ta' ħlas iddifferit<sup>31</sup> mingħajr interessi, imqassam fuq numru ta' snin, b'mod eċċezzjonali hija meqjusa kompatibbli mas-suq komuni, kemm-il darba:

- l-ammont jithallas lura kollu, b'rata annwali u tal-istess daqs,
- il-perijodu tal-ħlas lura ma jkunx iktar minn 14-il sena, li jibda jiddekorri mill-1 ta' Jannar 2004.”

24. Fid-Deciżjoni 2013/665<sup>32</sup> il-Kummissjoni osservat li l-Italja kienet introduċiet leġiżlazzjoni li kienet testendi l-perijodu tal-ħlas lura ta' ċerti rati msemmija fid-Deciżjoni 2003/530, biex b'hekk kisret il-kundizzjoni stabbilita fl-Artikolu 1 ta' dik id-deċiżjoni li l-ħlasijiet mill-ġdid kollha kellhom isiru permezz ta' rati tal-istess daqs. L-Artikoli 1 u 2 tad-Deciżjoni 2013/665 ddikjaraw li d-differiment tal-ħlas inkwistjoni kien jikkostitwixxi għajnuna mill-Istat li kienet inkompatibbli mas-suq intern u ordnaw lill-Italja tirkupra l-ghajnuna inkompatibbli mingħand il-benefiċjarji tad-differiment.

### Id-dritt nazzjonali

25. In-nuqqas ta' spazju ma jippermettilix nagħmel reviżjoni shiħa tal-leġiżlazzjoni Taljana rilevanti f'dan il-qasam. Hafna minnha hija wisq ikkumplikata. Dan li ġej neċessarjament jirrapprezenta ħarsa generali fil-qasor.

26. Filwaqt li l-imposta fuq il-produzzjoni tal-ħalib originarjament iddaħħlet fil-livell Komunitarju fl-1984, is-sentenza tal-Qorti tal-Ġustizzja fil-Kawża Lattepiù<sup>33</sup> tirreġistra li l-arranġamenti leġiżlattivi fir-rigward tal-Italja ġew adottati għall-ewwel darba fl-1992<sup>34</sup>. Dawk l-arranġamenti deheru li ma wasslu għal imkien sa fejn, minn naħa, il-kwantitajiet ta' referenza individwali allokatu mill-awtoritajiet Taljani kien fihom numru kbir ta' żbalji, partikolarment minħabba l-fatt li kienu ċertifikati mill-produtturi nfushom<sup>35</sup> u, min-naħa l-oħra, parti mil-leġiżlazzjoni nazzjonali sussegwenti kienet ġiet iddikjarata invalida mill-Corte Costituzionale (qorti kostituzzjonali)<sup>36</sup>.

27. L-Artikolu 2 tal-Liġi Nru 5/98 ta numru ta' setgħat lill-Azienda di Stato per gli interventi nel mercato agricolo (bord tal-istat għal interventi fis-suq agrikolu, iktar 'il quddiem l-“AIMA”) biex tamministra l-iskema ta' imposta fuq il-ħalib, inkluża b'mod partikolari d-determinazzjoni ta' kwantitajiet ta' referenza u l-komunikazzjoni tagħhom lil produtturi<sup>37</sup>.

31 Nagħmel riferiment iktar 'il quddiem għal dawn l-arranġamenti ta' ħlas iddifferit bhala “l-iskema ta' ħlas iddifferit tal-2003”.

32 Deciżjoni tal-Kummissjoni (UE), tas-17 ta' Lulju 2013, dwar l-iskema tal-ghajnuna mill-Istat SA.33726 (11/C) [ex SA.33726 (11/NN)] — mogħtija mill-Italja (differiment tal-ħlas tal-imposta fuq il-ħalib fl-Italja (ĠU 2013 L 309, p. 40).

33 Sentenza tal-25 ta' Marzu 2004, *Cooperativa Lattepiù et*, C-231/00, C-303/00 u C-451/00, EU:C:2004:178.

34 Ara l-punt 15 tas-sentenza. Il-leġiżlazzjoni ta' implementazzjoni prinċipali kienet il-Liġi Nru 468/92 tas-26 ta' Novembru 1992, għalkemm il-Kummissjoni wkoll tagħmel riferiment fir-rikors tagħha għad-Digriet Ministerjali Nru 258/89 u għal-Liġi Nru 209/91. Dak il-punt jirreġistra li l-Liġi Nru 468/92 “sussegwentement kienet segwita b'abbundanza ta' leġiżlazzjoni emendata hafna.”

35 Ara l-punt 79 tas-sentenza.

36 Ara l-punt 16 tas-sentenza.

37 Ara l-punt 20 tas-sentenza.

28. Wara rapport minn Kummissjoni ta' Investigazzjoni Governattiva, ġew adottati diversi miżuri oħra, inkluż id-Digriet Liġi Nru 43/99 (li sar, wara emenda, il-Liġi Nru 118 tas-27 ta' April 1999). L-Artikolu 1 ta' dak id-digriet liġi ta lill-AIMA perijodu ta' 60 jum biex fih tagħmel l-aġġustamenti nazzjonali xierqa għall-perijodi tal-produzzjoni tal-ħalib 1995/1996 u 1996/1997. Bis-saħħa tal-istess dispożizzjoni, kwantitajiet ta' referenza individwali, kif aġġustati skont il-ħtieġa mill-AIMA, kellhom ikunu definittivi għall-finijiet ta' ħlas tal-imposta<sup>38</sup>.

29. Id-Digriet Liġi Nru 49/2003 tat-28 ta' Marzu 2003 (li sar, wara emenda, il-Liġi Nru 119/2003) ipprova li doveri relatati mal-kontrolli tal-konformità mal-iskema ta' imposta u għal proċeduri obbligatorji ta' rkupru kellhom ikunu responsabbli għalihom ir-regġuni u l-provincji awtonomi. L-Agenzia per le Erogazioni in Agricoltura (aġenzija agrikola għall-ħlasijiet, iktar 'il quddiem l-"AGEA")<sup>39</sup> kellha jkollha responsabbiltà esklużiva għat-tmexxija tar-riżerva nazzjonali u għall-kalkolu tal-kwantitajiet u ammonti dovuti rilevanti.

30. L-Artikolu 3(5) *duodecies* u *terdecies* tal-Liġi Nru 231/2005 introduċa projbizzjoni ta' tpaċija b'rabta ma' somom dovuti minn aġenziji tal-ħlas akkreditati skont ir-Regolament Nru 1663/95<sup>40</sup> għal persuni li jagħmlu t-talba rikorrenti.

31. L-Artikolu 8 d (b'mod partikolari) tal-Liġi Nru 33/2009 introduċa dispożizzjonijiet godda dwar ħlasijiet iddifferiti tal-imposta fid-Digriet Liġi Nru 49/2003<sup>41</sup>. Debituri setgħu japplikaw għand l-AGEA għal differiment tul perijodu sa tletin sena, bil-kundizzjoni li jaqblu li jabbandunaw il-proċeduri ġudizzjarji pendenti kollha li setgħu kienu ressqi. Jekk produttur ma kienx japplika fit-terminu preskritt biex jipparteċipa fl-arranġamenti l-godda, jieqaf milli jipparteċipa fihom jew jonqos milli jagħmel pagament skonthom fid-data dovuta, id-dejn kien isir immedjatament rekuperabbli u jkun suġġett għal proċeduri ta' eżekuzzjoni skont id-Digriet Irjali Nru 639/1910.

32. Il-Liġi Nru 228/2012<sup>42</sup> għamlet tibdiliet sostanzjali għall-Artikolu 8 d tal-Liġi Nru 33/2009. Filwaqt li l-AGEA kienet baqgħet primarjament responsabbli għall-irkupru ta' imposti mhux imħallsa, hija kellha tagħmel hekk permezz ta' proċedura ta' evalwazzjoni bl-ghajjnuna ta' membri tal-grupp Equitalia<sup>43</sup> u tal-Guardia di Finanza (pulizija għall-affarijiet fiskali u finanzjarji).

### Proċeduri prekontenzjużi

33. Permezz ta' sensiela ta' skambji ta' ittri matul il-perijodu bejn Lulju 2008 u Lulju 2012, li ħafna minnhom seħhew skont il-Proċedura EU Pilot, il-Kummissjoni pprovat tikseb informazzjoni mill-Italja dwar l-allokazzjoni tal-imposta fuq dawk responsabbli għall-ħlas tagħha u l-miżuri mehuda biex jirkuprawha f'kazijiet ta' nuqqas ta' pagament. Il-Kummissjoni esprimiet it-thassib tagħha dwar dak li hija qieset l-ammonti sinjifikattivi li kienu baqgħu ma thallsux.

34. Minħabba li l-Kummissjoni ma kinitx issodisfatta bl-informazzjoni mogħtija lilha mill-Italja, hija baqgħet lil dak l-Istat Membru ittra ta' intimazzjoni fil-21 ta' Ġunju 2013, li biha stednitha tippreżenta l-osservazzjonijiet tagħha. L-Italja wiegbet b'sensiela ta' ittri bid-data tat-23 ta' Settembru 2013 u b'dati sussegwenti.

38 Ara l-punti 19, 21 u 22 tas-sentenza.

39 L-AGEA ssostitwixxiet l-AIMA fl-1999.

40 Regolament tal-Kummissjoni (KE) Nru 1663/95, tas-7 ta' Lulju 1995 li jstabbilixxi regoli ddettaljati sabiex jiġi applikat ir-Regolament tal-Kunsill (KEE) Nru 729/70 li jirrigwarda l-proċedura għall-verifikar tal-kontijiet tat-Taqsima Garanziji tal-FAEGG (ĠU Edizzjoni Speċjali bil-Malti, Kapitolu 3, Vol. 18, p. 31).

41 Nagħmel riferiment iktar 'il quddiem għal dawn l-arranġamenti dwar ħlas iddifferit bhala "l-iskema ta' ħlas iddifferit tal-2009".

42 Magħrufa wkoll bhala "il-liġi ta' stabbiltà tal-2013".

43 Equitalia SpA hija kumpannija taħt il-kontroll tal-Istat Taljan.

35. Minhabba dak li hija ddeskriviet bhala “l-istagħnar persistenti tal-proċeduri ta’ rkupru u l-ammont kunsiderevoli ta’ somom li kienu baqgħu ma thallsux”, il-Kummissjoni nnotifikat opinjoni motivata fl-10 ta’ Lulju 2014. L-Italja talbet estensjoni taż-żmien biex tissottometti t-twegiba tagħha, li gie stabbilit għall-11 ta’ Ottubru 2014. Hija bagħtet it-twegiba tagħha fit-13 ta’ Ottubru 2014.

### **Il-proċedura u t-talbiet tal-partijiet**

36. Minhabba li qieset li l-Italja kienet naqset milli ttiprovdi informazzjoni li kienet tindirizza t-thassib tagħha, il-Kummissjoni pprezentat dan ir-rikors fis-6 ta’ Awwissu 2015.

37. Il-Kummissjoni titlob li l-Qorti tal-Ġustizzja joghġobha:

- tiddikjara li, billi naqset milli tiżgura li l-imposta addizzjonali pagabbli fir-rigward tal-kwantitajiet prodotti fl-Italja li kienu jaqbzu l-kwota nazzjonali mill-ewwel sena li fiha l-imposta addizzjonali kienet fil-fatt applikata fl-Italja (1995/1996) sal-aħħar sena li fiha kien hemm produzzjoni żejda fl-Italja (2008/2009) kienet fil-fatt giet iddebitata fil-kont tal-produtturi individwali li kienu kkontribwixxew għal kull kwantità ta’ produzzjoni żejda u li kienet thallset fiż-żmien xieraq, malli dawn kienu ġew innotifikati dwar l-ammont pagabbli, mix-xerrej jew mill-produttur fil-każ ta’ bejgħ dirett jew, meta l-imposta ma thallsitx fit-terminu preskritt, irreġistrata u, meta kien possibbli, miġbura permezz ta’ eżekuzzjoni minghand dawk ix-xerrejja jew produtturi, ir-Repubblika Taljana kienet naqset milli twettaq l-obbligi imposti fuqha bid-dispożizzjonijiet rilevanti tad-dritt tal-Unjoni applikabbli fis-snin inkwistjoni, b’mod partikolari: (i) l-Artikoli 1 u 2 tar-Regolament Nru 3950/92, (ii) l-Artikolu 4 tar-Regolament Nru 1788/2003, (iii) l-Artikoli 79, 80 u 83 tar-Regolament Nru 1234/2007, u, fir-rigward tad-dispożizzjonijiet ta’ implementazzjoni tal-Kummissjoni, (iv) l-Artikolu 7 tar-Regolament Nru 536/1993, (v) l-Artikolu 11(1) u (2) tar-Regolament Nru 1392/2001 u (vi) l-Artikoli 15 u 17 tar-Regolament Nru 595/2004; u
- tikkundanna lir-Repubblika Taljana għall-ispejjeż.

38. Ir-Repubblika Taljana titlob li l-Qorti tal-Ġustizzja joghġobha:

- tiċhad ir-rikors;
- tikkundanna lill-Kummissjoni għall-ispejjeż.

39. Fis-seduta tat-8 ta’ Settembru 2016, il-Kummissjoni u l-Italja għamlu sottomissjonijiet orali u wiegħbu għall-mistoqsijiet magħmula mill-Qorti tal-Ġustizzja.

## Analizi

### *Osservazzjonijiet preliminari*

#### *Ammissibbiltà*

40. Filwaqt li l-Italja ma ressqet ebda eċċezzjoni ta' inammissibbiltà, hija targumenta fid-difiza tagħha li l-Kummissjoni ma għandha ebda interess legali tibda proċeduri f'dan il-każ, minhabba li l-imposta issa kienet tneħħiet<sup>44</sup>. Jekk dan l-argument kellu jiġi aċċettat, il-kawża tkun inammissibbli u l-fatt li l-Italja ma qajmet ebda eċċezzjoni formali ikun irrilevanti, minhabba li l-Qorti tal-Ġustizzja tista' *ex officio* teżamina jekk il-kundizzjonijiet stabbiliti fl-Artikolu 258 TFUE biex jiġi pprezentat rikors għal nuqqas ta' twettiq ta' obbligu jkunux ġew issodisfatti<sup>45</sup>.

41. Madankollu, ma nemminx li l-argument tal-Italja jista' jintlaqa'.

42. Hija ġurisprudenza stabbilita tal-Qorti tal-Ġustizzja li l-kwistjoni jekk Stat Membru jkunx naqas milli jwettaq l-obbligi tiegħu għandha tiġi ddeterminata b'riferiment għas-sitwazzjoni li tkun teżisti fl-Istat Membru fi tmiem il-perijodu stabbilit fl-opinjoni motivata<sup>46</sup>. Għalhekk, il-Qorti tal-Ġustizzja tiċhad rikors bħala inammissibbli meta l-Istat Membru kkonċernat ikun irrimedja l-ksur allegat qabel ma jkun skada dak il-perijodu<sup>47</sup>. Għall-kuntrarju, il-Qorti tal-Ġustizzja ma tagħmilx hekk meta l-ksur ikun waqaf biss wara li jkun intemm dak il-perijodu. F'dan ir-rigward, hija ddecidiet li l-interess li jiġi pprezentat ir-rikors jista' jikkonsisti, b'mod partikolari, f'li tiġi stabbilita l-bażi tar-responsabbiltà li Stat Membru jista' jinkorri fir-rigward ta' dawk li jiksbu drittijiet minhabba dan in-nuqqas<sup>48</sup>.

43. L-istess raġunament għandu, fil-fehma tiegħi, japplika meta l-legiżlazzjoni li tkun tiffirma s-sugġett tal-opinjoni motivata tkun tħassret wara l-iskadenza tal-perijodu stabbilit minnha, li huwa l-każ hawnhekk<sup>49</sup>. Tabilhaqq, kif il-Kummissjoni sewwa tinnota, in-nuqqas ta' għbir tal-imposta mingħand dawk responsabbli għall-hlas tagħha ikun ippreġudika dawk il-produtturi li effettivament kienu hallsuha malli kienet saret dovuta, minhabba li kienu jkunu bateg minn żvantaġġ ekonomiku meta mqabbla ma' persuni li ma kinux hallsu jew kienu hallsu biss tard hafna. Tali sitwazzjoni inevitabilment tohloq (u tista', bħala riżultat, tkompli tohloq) distorsjonijiet mhux iġġustifikati fil-kompetizzjoni, li potenzjalment jistgħu jestendu mhux biss għal produtturi fl-Italja stess iżda wkoll għal dawk fl-Unjoni Ewropea kollha kemm hi. L-interess ġuridiku tal-Kummissjoni jibqa' u r-rikors huwa, għalhekk ammissibbli.

#### *L-ammont tal-imposta mhux irkuprata*

44. Il-partijiet ma jaqblux dwar l-ammont preċiż tal-imposta li ma kinitx irkuprata.

44 Ara l-punt 21 iktar 'il fuq.

45 Ara, b'mod partikolari, is-sentenza tal-31 ta' Marzu 1992, *Il-Kummissjoni vs L-Italja*, C-362/90, EU:C:1992:158, punt 8.

46 Ara, b'mod partikolari, is-sentenza tas-27 ta' Ottubru 2005, *Il-Kummissjoni vs L-Italja*, C-525/03, EU:C:2005:648, punt 14.

47 *Ibidem*, punti 16 u 17.

48 Ara, *inter alia*, is-sentenza tal-14 ta' Settembru 2004, *Il-Kummissjoni vs Spanja*, C-168/03, EU:C:2004:525, punt 24.

49 Il-perijodu stabbilit fl-opinjoni motivata, wara estensjoni, kien skada fil-11 ta' Ottubru 2014 (ara l-punt 35 iktar 'il fuq). L-imposta kienet tneħħiet b'effett mill-31 ta' Marzu 2015 (ara l-punt 21 iktar 'il fuq).

45. Filwaqt li l-Kummissjoni ma tispesifika ebda figura fit-talba li tagħmel, hija tgħid fir-rikors tagħha li, fid-data ta' skadenza stabbilita fl-opinjoni motivata<sup>50</sup> l-ammont totali tal-imposta mitluba fl-Italja kien ta' madwar EUR 2 305 miljun. Din il-figura tinqasam ulterjorment kif ġej:

- l-ammont tal-imposta li kien irkuprat huwa ta' madwar EUR 282 miljun (din il-figura ma tinkludix somom koperti bl-iskema tal-2003 dwar hłas iddifferit<sup>51</sup> ta' madwar EUR 469 miljun);
- l-ammont li jibqa' dovut, wara li jitnaqqsu dawk iż-żewġ somom, huwa ta' EUR 1 554 miljun;
- minn dik is-somma, madwar EUR 211 miljun għandhom jitnaqqsu minn ammonti li ma għadhomx jistgħu jiġu rkuprati, pereżempju minhabba insolvenza ta' produtturi jew ordnijiet ta' qrati li annullaw l-obbligu ta' hłas, li jhalli ammont ta' madwar EUR 1 343 miljun;
- dik il-figura tinkludi somom li huma s-sugġett ta' proċeduri quddiem il-qrati Taljani u li dwarhom dawk il-qrati kienu ordnaw is-sospensjoni tal-obbligu ta' hłas, somma li l-Kummissjoni tevalwa li hija madwar EUR 500 miljun;
- l-ammont irkuprat sa issa jirrappreżenta 21 % tat-total li għadu ma thallasx, wara li jkun tnaqqsu somom li ma għadhomx jistgħu jiġu rkuprati<sup>52</sup>.

46. L-Italja tara l-kwistjoni minn aspekk differenti. Hija taċċetta l-figuri tal-Kummissjoni deskritti iktar 'il fuq. Madankollu, hija targumenta li l-figura ta' EUR 1 343 miljun imsemmija fil-punt 45 ma għandhiex titqies, minhabba li tinkludi ammonti li ma jistgħux jiġu rkuprati minhabba ordnijiet ta' qrati li ssuspendew il-hłas. Minflok, hija tqis li l-ammont li ma huwiex imhallas għandu jiġi stabbilit għal EUR 827.39 miljun. Dan għandu jkun f'kontrast mas-somma ta' EUR 962 miljun, li tirrappreżenta t-total ta' (i) ammonti rkuprati sad-data rilevanti, inklużi somom irkuprati permezz tal-iskemi ta' hłasijiet iddifferiti u permezz ta' tpaċija; (ii) ammonti "li għadhom qegħdin jiġu rkuprati" skont l-iskemi ta' hłasijiet iddifferiti u (iii) ammonti li ma jistgħux jiġu rkuprati minhabba insolvenza ta' produtturi, ordnijiet ta' qrati li jannullaw l-obbligu ta' hłas jew minhabba xi raġuni oħra. Abbażi ta' dan, l-Italja tissottometti, l-ammont irkuprat jew "meqjus bhala rkuprat" jirrappreżenta 42 % tal-imposta totali ta' EUR 2 289.77 miljun, l-ammont li ma huwiex dovut attwalment huwa ta' 21.85 % ta' din il-figura u l-ammont li dwaru hemm pendenti proċeduri ta' rkupru b'eżekuzzjoni huwa ta' 36.13 % ta' din il-figura.

47. Il-figuri tal-Kummissjoni jista' jingħad li jiżgwidaw minhabba li, jekk ammonti rkuprati jew li jistgħu jiġu rkuprati skont l-iskemi ta' hłasijiet iddifferiti ma jittieħdux inkunsiderazzjoni, ikun impossibbli li wieħed jgħaqqad stampa "fidila" ta' kemm kien kbir il-ksur tal-Italja. Madankollu, jista' ugwalment jingħad li d-deskrizzjoni tal-Italja tagħmel l-istess, minhabba li (i) tnaqqas ammonti li ma jistgħux jiġu rkuprati legalment meta, kieku l-Italja kienet aġixxiet bid-diligenza dovuta dan ma kienx, almenu parzjalment, ikun il-każ, u (ii) (diskutibbilment) kieku l-Italja kienet amministrat sewwa l-arrangamenti ta' rkupru għall-imposta fl-ewwel lok, l-iskemi ta' hłasijiet iddifferiti ma kinux ikunu neċessarji.

<sup>50</sup> Jiġifieri, wara l-estensjoni permessa mill-Kummissjoni (ara l-punt 35 iktar 'il fuq) fil-11 ta' Ottubru 2014.

<sup>51</sup> Ara l-punt 22 *et seq.* iktar 'il fuq.

<sup>52</sup> Fir-rikors tagħha l-Kummissjoni tippreżenta wkoll sett alternattiv ta' figuri, li jirreġistra l-ammont li għadu ma thallasx ta' EUR 1 068 miljun, bil-perċentwali rkuprat li huwa ta' 23 %. Mitluba tikkarifika dawn il-figuri waqt is-seduta, il-Kummissjoni qalet li l-figura ta' EUR 1 068 miljun tirrappreżenta l-ammont li għadu ma thallasx wara t-tnaqqis ta' somom li dwarhom l-Italja ma pprovatx tissuggerixxi li ma kellhomx jitqiesu minhabba li kienu sugġetti għal proċeduri quddiem il-qrati nazzjonali. Madankollu, minhabba li l-Kummissjoni qalet ukoll li EUR 1 343 miljun imsemmija iktar 'il fuq kienu jirrappreżenta l-ammont li kien fadallu jiġi rkuprat u minhabba li l-ammont sugġett għal ordnijiet ta' qrati kien irreġistrat fir-rikors bhala EUR 500 miljun, jiena ma nistax nirrikonċilja dawn il-figuri. Għar-raġunijiet li nsemmi fil-punt 48 iktar 'il quddiem, ma nqisx li hemm htieġa li nelabora iktar dwar dan il-punt.

48. Ma nqisx li jeħtiegli nasal għal opinjoni konklużiva dwar dawn l-argumenti. Kif indikajt, it-talba tal-Kummissjoni ma ssemmi ebda figura<sup>53</sup>. Filwaqt li d-data minn statistika mogħtija miż-żewġ partijiet tista' tkun ta' interess bħala informazzjoni fuq livell ġenerali, kalkolu preċiż tal-ammont dovut ma huwiex kruċjali, f'dawn il-proċeduri, kemm għal parti jew l-oħra. Il-kwistjoni li għandha tiġi deċiża f'din il-kawża hija jekk il-Kummissjoni mmotivatx l-allegazzjonijiet tagħha ta' ksur kontra l-Italja u, jekk hu hekk, jekk l-Italja ressqitx difiża valida. Huwa fuq dawn l-aspetti li ser nikkonċentra l-analiżi tiegħi iktar 'il quddiem. Fil-frattemp, sempliċement nosserva li huwa ċar li, tkun xi tkun il-baži ta' kalkolu użata, l-Italja kienet naqset milli tirkupra ammonti sostanzjali tal-imposta dovuta sat-terminu ta' skadenza stabbilit fl-opinjoni motivata.

#### *Id-difiżi ġenerali tal-Italja*

49. L-Italja tressaq żewġ difiżi ġenerali, li kull waħda minnhom, jekk tkun valida, tkun teħtieġ li l-Qorti tal-Ġustizzja tiċhad ir-rikors. Għalhekk ser nikkunsidrahom qabel ma nindirizza d-dettalji tal-allegazzjonijiet tal-Kummissjoni.

#### *– Ksur tal-prinċipju ta' ne bis in idem*

50. L-Italja targumenta li, bil-ftuħ tal-proċedura għal nuqqas ta' twettiq ta' obbligu, il-Kummissjoni qieghda tikser il-prinċipju ta' *ne bis in idem*. Hija tibbaża dan l-argument fuq l-iskema ġenerali għall-imposta li kienet ġiet introdotta bir-Regolament Nru 1788/2003. Qabel ma dak ir-regolament kien daħal fis-seħh, il-leġiżlazzjoni tal-Unjoni kienet ipprovdiet espressament biss għal xerrejja u għal produtturi biex jagħtu kont ta' u jhallsu l-imposta lill-aġenzija nazzjonali kompetenti. Filwaqt li l-Istati Membri kien jeħtiġilhom jiżguraw il-ġbir tal-imposta<sup>54</sup>, huma ma kinux espressament obbligati jhallsu l-imposta kollha lill-Komunità. Filwaqt li ċaħdet l-argument tal-Kummissjoni li tali dover għandu jkun implicitu, il-Qorti tal-Ġustizzja ddecidiet fl-2001 li l-Istati Membri kienu obbligati jagħmlu l-aħjar sforz biex tithallas l-imposta lill-Kummissjoni iżda ma kellhom ebda obbligu jiksbu rizzultat speċifiku<sup>55</sup>. B'konsegwenza ta' dan, ġie adottat ir-Regolament Nru 1788/2003; l-Artikolu 3(1) tiegħu impona dover addizzjonali fuq l-Istati Membri li jhallsu l-imposta lil (dik li llum hija) l-Unjoni Ewropea<sup>56</sup>.

51. L-Italja ma tiċhadx l-obbligu tal-ġbir tal-imposta fil-livell nazzjonali u li tħallasha lill-Unjoni Ewropea. Anzi tissuggerixxi li l-proċedura ta' korrezzjoni finanzjarja fir-rigward ta' somom dovuti skont il-politika agrikola komuni tirrappreżenta l-piena li hija imposta fuq l-Istati Membri fir-rigward tan-nuqqas tagħhom li jiġbruha, minħabba li dak in-nuqqas neċessarjament iħalli impatt fuq il-baġit ta' kull Stat Membru li ma jiġborx l-imposta kollha. Li l-Italja tiġi ppenalizzata ulterjorment bil-ftuħ ta' proċeduri ta' nuqqas ta' twettiq ta' obbligu kontriha jkser il-prinċipju ta' *ne bis in idem* u jkun sproprjonat<sup>57</sup>.

52. Fil-fehma tiegħi dak l-argument ma jistax jiġi aċċettat.

53 Ara l-punt 45 iktar 'il fuq.

54 Ara, b'mod partikolari, l-Artikoli 15, 16 u 19 tar-Regolament Nru 1546/88.

55 Ara s-sentenza tat-13 ta' Novembru 2001, *Franza vs Il-Kummissjoni*, C-277/98, EU:C:2001:603, punt 36.

56 Sa 99 % tal-ammont totali. Ara ulterjorment in-nota ta' qiegh il-paġna 20 iktar 'il fuq.

57 B'sostenn tal-argument tagħha dwar dan, l-Italja tagħmel riferiment għas-sentenza tal-Qorti tal-Ġustizzja tat-13 ta' Novembru 2001, *Franza vs Il-Kummissjoni*, C-277/98, EU:C:2001:603. Iżda s-sentenza ma tmurx lil hinn hlief biex tasal għall-konstatazzjonijiet imsemmija fil-punt 50 iktar 'il fuq, f'kull aspekt li huwa rilevanti għal-linja ta' argument tal-Italja. L-Italja gġib ukoll bħala sostenn tliet sentenzi tal-Qorti Ġenerali ċċitati mill-Kummissjoni fir-rikors tagħha. Dawn huma s-sentenzi tad-9 ta' Ottubru 2012, *L-Italja vs Il-Kummissjoni* (T-426/08, mhux ippubblikata, EU:T:2012:526); tas-6 ta' Lulju 2015, *L-Italja vs Il-Kummissjoni* (T-44/11, mhux ippubblikata, EU:T:2015:469), u tat-2 ta' Diċembru 2014, *L-Italja vs Il-Kummissjoni*, T-661/11, EU:T:2014:1016. Madankollu, l-Italja ma tagħmel riferiment għal ebda punt jew punti ta' dawk is-sentenzi biex tagħti sostenn għall-pożizzjoni tagħha u meta wiehed iqishom ma jidherx li joffru xi sostenn għall-argumenti li hija tressaq. Għalhekk, ma inix ser inqishom iktar.

53. L-ewwel nett, kif il-Kummissjoni sewwa tinnota, il-Qorti tal-Ġustizzja ddeċidiet fil-kuntest tal-obbligi ta' Stat Membru b'rabta mal-proċedura għall-clearance tal-kontijiet skont ir-regoli relatati mal-FAEGG, li dik il-proċedura taqdi għan differenti minn dak ta' proċedura ta' nuqqas ta' twettiq ta' obbligu. Fil-każ tal-ewwel, il-proċedura sservi biex ikun żgurat li r-rekwiziti tal-baġit tal-Unjoni jkunu ssodisfatti u ma jkunx hemm kwistjoni ta' piena<sup>58</sup>. Tal-aħħar hija proċedura li titlob dikjarazzjoni li Stat Membru jkun naqas milli jwettaq l-obbligi tiegħu skont id-dritt tal-Unjoni. Dak il-metodu jidher li huwa manifestament validu f'dan il-każ. Huwa ċar li proċeduri għal nuqqas ta' twettiq ta' obbligu jistgħu jaqdu għanijiet lil hinn milli sempliċement jistabbilixxu l-pożizzjoni sa fejn għandha x'taqsam ir-relazzjoni bejn l-Istat Membru u l-Unjoni Ewropea. Kif diġà indikajt<sup>59</sup>, dawk il-proċeduri jistgħu wkoll ikunu rilevanti, *inter alia*, biex tiġi ddeterminata l-baži tar-responsabbiltà li Stat Membru jista' jinkorri lejn dawk li jiksbu drittijiet bħala riżultat tan-nuqqas tiegħu u biex jirrimedja distorsjonijiet ingusti fil-kompetizzjoni li jkunu setgħu nħolqu minhabba dan in-nuqqas ilmentat. Izda ma jidher li jikkostitwixxu "piena" fit-tifsira komuni ta' dik il-kelma.

54. Barra minn dan, l-interpretazzjoni tal-Italja tal-obbligi tal-Istati Membri b'rabta mal-imposta tkun tisser li l-obbligu li tiġi rkuprata fil-livell nazzjonali jkun, effettivament, fakultattiv. Filwaqt li huwa minnu li l-Qorti tal-Ġustizzja ddeċidiet li l-imposta kellha għan ekonomiku, jiġifieri li jinkisbu fondi għall-Komunità li jkunu meħtieġa biex jitneħħa ħalib mingħand produtturi li jkun qabeż il-kwoti tagħhom, fl-istess waqt hija enfasizzat li l-imposta kellha "l-għan ovvju" li l-produtturi tal-ħalib jkunu meħtieġa josservaw il-kwantitajiet ta' referenza allokatilhom<sup>60</sup>. Dik id-dikjarazzjoni hija f'kunflitt ċar mal-pożizzjoni tal-Italja u, għal din ir-raġuni wkoll, l-argument ta' dan l-Istat Membru għandu jiġi miċhud. Jekk l-Italja "tassorbi" l-impatt ekonomiku tal-imposta billi żżomm lura milli tirkupraha mingħand l-operaturi ekonomiċi kkonċernati, l-imposta titlef l-effett mixtieq tagħha fuq kif jaħdem is-suq tal-ħalib.

– *Fuq in-natura allegatament mhux xierqa ta' proċedura għal nuqqas ta' twettiq ta' obbligu fil-każ ta' għajjnuna mill-Istat*

55. L-Italja nfisha tidher li taċċetta r-raġunament magħmul lejn it-tmiem tal-punt 53, billi osservat li n-nuqqas ta' Stat Membru li jimplementa l-iskema ta' imposti f'livell nazzjonali seta' jwassal għal kompetizzjoni ingusta min-naħa ta' dawk il-produtturi li ma jkunux ħallsu l-imposta. Din tissottometti, madankollu, li r-rimedju xieraq f'tali ċirkustanzi jkun li l-Kummissjoni tibda proċeduri għal għajjnuna mill-Istat skont l-Artikolu 108 TFUE li tkun ingħatat illegalment. Il-Kummissjoni kienet, għalhekk, żbaljat meta bdiet proċedura għal nuqqas ta' twettiq ta' obbligu, minhabba li dik il-proċedura ma hijiex disponibbli meta jkunu jistgħu minflok jiġu applikati rimedji oħra.

56. Dan l-argument jista' jiġi skartat immedjatament, minhabba li huwa direttament kuntrarju għall-ġurisprudenza stabbilita. Għalhekk:

"[...] il-Qorti tal-Ġustizzja konsistentement iddeċidiet li l-proċedura xierqa sabiex tinkiseb dikjarazzjoni li r-regoli tal-organizzazzjoni komuni tas-swieq kienu nkisru hija l-proċedura għal dikjarazzjoni kontra l-Istati Membri skont [l-Artikolu 258 TFUE]. Għalkemm, skont dik il-ġurisprudenza, [l-Artikolu 108(2) TFUE] stabbilixxa proċedura speċifikament adattata għall-problemi speċjali maħluqa mill-għajjnuna mill-Istat fir-rigward tal-kompetizzjoni fis-suq komuni, il-fatt li kienet teżisti dik il-proċedura bl-ebda mod ma kien jipprevjeni l-kompatibbiltà ta' skema ta' għajjnuna b'rabta ma' regoli [tal-Unjoni], minbarra dawk li li jinsabu [fl-Artikolu 107 TFUE], milli tiġi evalwata skont il-proċedura prevista [fl-Artikolu 258 TFUE] [...]"<sup>61</sup>.

58 Ara, f'dan is-sens, is-sentenzi tal-11 ta' Jannar 2001, *Il-Greċja vs Il-Kummissjoni*, C-247/98, EU:C:2001:4, punti 13 u 14, u tad-9 ta' Settembru 2004, *Il-Greċja vs Il-Kummissjoni*, C-332/01, EU:C:2004:496, punt 63.

59 Ara l-punt 42 iktar 'il fuq.

60 Ara s-sentenza tal-25 ta' Marzu 2004, *Cooperativa Lattepiù et* (C-231/00, C-303/00 u C-451/00, EU:C:2004:178, punt 75).

61 Sentenza tat-12 ta' Lulju 1990, *Il-Kummissjoni vs Il-Greċja* (C-35/88, EU:C:1990:302, punt 11 u l-ġurisprudenza ċċitata).

57. Minhabba f'hekk, it-tieni difiża generali tal-Italja għandha tiġi miċhuda.

### ***Il-portata tad-dikjarazzjoni mitluba***

58. It-talba tal-Kummissjoni fil-qosor tistieden lill-Qorti tal-Ġustizzja jogħġobha tiddikjara li l-Italja kienet naqset milli twettaq l-obbligi tagħha taht il-miżuri legiżlattivi tal-Unjoni li japplikaw għall-imposta fuq il-halib:

- fir-rigward tas-snin mill-1995/1996, li kienet l-ewwel sena li fiha l-imposta kienet fil-fatt applikata fl-Italja, sal-2008/2009, li kienet l-aħħar sena li fiha kien hemm produzzjoni żejda f'dak l-Istat Membru;
- billi naqset tiżgura li (i) l-imposta fil-fatt tkun ġiet iddebitata fil-kont ta' produtturi individwali li kienu kkontribwixxew għal produzzjonijiet żejda li wasslu għar-responsabbiltà għall-ħlas tal-imposta, (ii) l-imposta kienet tħallset fiż-żmien opportun mix-xerrej jew, fil-każ ta' bejgħ dirett, mill-produttur u (iii) fejn l-imposta ma kinitx tħallset fit-terminu preskritt, l-obbligu tal-ħlas kellu jiġi eżegwit kif imiss billi jintużaw il-proċeduri xierqa għall-irkupru skont is-sistema legali nazzjonali.

59. Essenzjalment, l-enfasi tal-ilment tal-Kummissjoni hija li l-Italja kienet naqset bil-bosta – tul 14-il perijodu konsekuttiv ta' kontabbiltà – milli twettaq l-obbligi tagħha flivell nazzjonali b'rabta mal-imposta kollha kemm hi. Ma humiex qegħdin isiru allegazzjonijiet u ma hemmx nuqqas ta' qbil dwar l-obbligi tal-Italja li tħallas lill-Unjoni Ewropea ammont ekwivalenti għall-imposta skont l-Artikolu 3 tar-Regolament Nru 1788/2003 u l-legiżlazzjoni sussegwenti.

60. Minhabba li l-ilmenti tal-Kummissjoni għandhom rabta mill-qrib bejniethom, ser inqishom flimkien.

### ***L-ilmenti tal-Kummissjoni***

61. Nittratta l-ewwel dwar l-allokazzjoni tal-imposta, fejn il-Qorti tal-Ġustizzja ddecidiet li huwa essenzjali li l-Istati Membri jallokaw l-imposta fost il-produtturi, minhabba li dik il-miżura tagħmel parti inerenti mill-proċess li jwassal għall-ħlas tagħha<sup>62</sup>.

62. Fir-rigward tal-istadji inizjali tal-perijodu kopert mill-allegazzjonijiet tal-Kummissjoni, jidher ċar li l-applikazzjoni tal-Italja ta' dak l-obbligu kienet, xi drabi, inqas milli felici. Fil-kawża Lattepiù, pereżempju, il-Qorti tal-Ġustizzja nnotat li, skont id-deċiżjonijiet tar-rinviji li kellha quddiemha, "il-kwantitajiet ta' referenza individwali originarjament allokatu mill-awtoritajiet Taljani kien fihom għadd kbir ta' żbalji, minhabba b'mod partikolari ċ-ċirkustanza li l-produtturi attwali li abbażi tagħha kienu allokatu dawn il-kwantitajiet kienet ġiet iċċertifikata mill-produtturi nfushom. Fost l-iżbalji hekk identifikati, il-kummissjoni ta' investigazzjoni mahtura mill-Gvern sabet, b'mod partikolari, li iktar minn 2000 razzett li kienu rrapportaw produzzjoni tal-ħalib ma kellhomx baqar"<sup>63</sup>. Fl-istess kawża l-Qorti tal-Ġustizzja rreġistrat li kien biss fl-1999 li r-rikorrenti fil-kawża prinċipali kienu saru jafu bil-kwantitajiet ta' referenza allokatu lilhom<sup>64</sup>.

62 Ara, f'dan is-sens, is-sentenza tal-25 ta' Marzu 2004, *Azienda Agricola Ettore Ribaldi* et (C-480/00, C-482/00, C-484/00, C-489/00 sa C-491/00 u C-497/00 sa C-499/00, EU:C:2004:179, punt 87), fejn il-Qorti tal-Ġustizzja ddecidiet li allokazzjonijiet ta' kwantitajiet ta' referenza individwali għandhom jiġu nnotifikati lil produtturi mill-awtoritajiet nazzjonali kompetenti b'tali mod li l-persuni kkonċernati jingħataw l-informazzjoni kollha relatata mal-allokazzjoni inkwistjoni. Filwaqt li xerrejja jkollhom x'jaqsu wkoll mill-qrib fil-proċess li jwassal għall-ħlas tal-imposta (ara, pereżempju, is-seba' premessa tar-Regolament Nru 536/93, li tgħid li "ix-xerrejja jgħorru r-responsabbiltà ewlenija għall-implementazzjoni korretta tal-arrangamenti"), u bosta drabi jkunu responsabbli jagħtu kont ta' u jhallsu l-imposta lill-awtoritajiet nazzjonali kompetenti, l-allokazzjoni, bhala tali, tal-imposta kienet saret fuq produtturi. Ara, pereżempju, l-Artikolu 2(2) tar-Regolament Nru 3950/92.

63 Sentenza tal-25 ta' Marzu 2004, *Cooperativa Lattepiù* et, C-231/00, C-303/00 u C-451/00, EU:C:2004:178, punt 79.

64 Ara l-punt 81 tas-sentenza.

63. B'mod iktar ġenerali, il-Kummissjoni tiġbed l-attenzjoni għall-istatistiċi għall-irkupru tal-imposta fl-Italja<sup>65</sup>. Din tgħaddi biex issemmi numru ta' allegazzjonijiet speċifiċi.

*Prassi legiżlattiva fqira: liġijiet nazzjonali illegali, konfużi u kunfliġġenti*

64. Il-Kummissjoni tilmenta li l-legiżlazzjoni nazzjonali dwar l-imposta tnisslet hazin jew ma kinitx abbozzata sewwa u dak in-nuqqas kien abbinat ma' applikazzjoni ineffiċjenti mill-awtoritajiet nazzjonali, li wassal għal proċeduri quddiem il-qrati nazzjonali. Hija tibbaża daww l-allegazzjonijiet fuq informazzjoni mogħtija mill-Avvocatura Generale dello Stato (servizz statali ta' konsulenza legali) bi tweġiba għal talbiet għal informazzjoni magħmula lill-Italja mill-Kummissjoni. Hija tagħmel riferiment speċifiku dwar dan għal:

- il-Liġi Nru 118/1999, fejn il-qrati nazzjonali ddeċidew, fi proċeduri għal miżuri provvizorji, li dik il-liġi kienet illegali sa fejn allokati l-imposta retrospettivament u ma kienx hemm komunikazzjoni kif imiss tal-ammonti allokati;
- il-Liġi Nru 5/98, li kienet is-sugġett ta' kontestazzjonijiet li rnekkew quddiem il-qrati nazzjonali minhabba li kienet tibbaża allokazzjonijiet tal-imposta fuq statistika inferenzjali (inaffidabbli);
- l-użu mill-awtoritajiet kompetenti ta' kwantitajiet ta' referenza nazzjonali li kienu kkontestati u li jkomplu jiġu kkontestati għas-snin 1995/1996 sa 1999/2000 wassal ukoll biex jitressqu proċeduri quddiem il-qrati nazzjonali. Dwar dan il-Corte dei Conti (qorti tal-awdituri) qalet<sup>66</sup> li “il-punt dgħajef tal-[Liġi Nru 118/99] huwa fl-użu persistenti tagħha ta' proċeduri u metodi ta' kalkolu li ġew annullati b'riżultat ta' sħarriġ dwar kostituzzjonalità u deċiżjonijiet tal-qrati”.

65. Il-Kummissjoni tgħaddi biex tosserva li l-konfużjoni legiżlattiva inizjali tidher li tat lok għal kontenzjuż li, tal-inqas meta ddaħhlet l-imposta fl-Italja, irriżulta f'deċiżjonijiet favur daww li kienu kkontestaw ir-regoli nazzjonali u li żammew lill-awtoritajiet kompetenti milli jwettqu d-dmirijiet tagħhom. Minhabba d-dewmien kbir li jista' jingħad li jikkarakterizza s-sistema ġudizzjarja Taljana, ir-riżultat kien li l-proċess ta' rkupru tal-imposta stagħna. Il-Kummissjoni tirreġistra f'dan ir-rigward osservazzjonijiet tal-AGEA magħmula fl-2010 li “l-istat ta' incertezza li kien hemm dak iż-żmien tas-sospensjoni fil-prim'istanza, mitluba mir-rikorrenti u mogħtija bħala materja ta' urġenza mill-qorti adita [...] u kull sentenza definittiva fl-appell fit-tieni istanza johloq tfixkil gravi li jippreġudika b'mod perikoluż is-sistema ta' kwoti ta' halib”.

66. Il-Kummissjoni tinnota wkoll li l-Avvocatura Generale dello Stato (servizz statali ta' konsulenza legali) kienet qalet fl-ewwel tveġiba għall-ittra ta' intimazzjoni li, minhabba l-incertezza dwar il-legiżlazzjoni domestika, hija ma kkontestatx digrieti sospensivi maħruġa mill-qrati nazzjonali u, f'ċerti każijiet, ma pprezentatx difiża dwar il-mertu tal-kawża minhabba li kienet qiegħda tistenna “il-konsolidazzjoni ta' dispożizzjonijiet legiżlattivi u regolatorji li kienu jinbidlu b'mod kostanti”. Fit-tieni tveġiba għall-ittra ta' intimazzjoni, l-Avvocatura Generale dello Stato (servizz statali ta' konsulenza legali) għamlet riferiment għan-nuqqas ta' ċarezza u għall-kumplessità ta' dik il-legiżlazzjoni li bla dubju kkontribwixxiet sabiex jitressqu diversi kawżi quddiem il-qrati nazzjonali u t-tribunali amministrattivi, bir-riżultat li ma kinux ipprezentati difiżi kontra talbiet għal miżuri sospensivi.

<sup>65</sup> Ara l-punti 44 sa 48 iktar 'il fuq.

<sup>66</sup> Rapport Speċjali Nru 2/2012.

*Nuqqas ta' applikazzjoni ta' tpaċija*

67. Il-Kummissjoni tallega wkoll nuqqas min-naħa tal-Italja li tagħmel użu sewwa tar-rimedju ta' tpaċija meta għamlet hlasijiet ta' ammonti dovuti skont il-politika agrikola komuni. Din tosserva dwar dan li l-Artikolu 1 tar-Regolament Nru 1034/2008, li daħal fis-seħħ fid-29 ta' Ottubru 2008, sa obbliga lill-Istati Membri jpaċu kull dejn li kien għadu ma tħallasx ta' beneficijarju ta' dawk il-hlasijiet li kienu ġew stabbiliti skont il-liġi nazzjonali ma' hlasijiet futuri li kellhom isiru mill-aġenzija tal-hlas responsabbli għall-irkupru tad-dejn lill-istess beneficijarju<sup>67</sup>. B'mod iktar ġenerali, il-Kummissjoni tinnotta li l-Corte dei Conti (qorti tal-awdituri) kienet qalet<sup>68</sup> li l-użu tat-tpaċija kien ġie mfixkel minn "leġizlazzjoni konfuża u mhux ċara" u mill-fatt li l-organu responsabbli għall-hlas (l-AGEA) u l-organu jew l-organi li kienu jittrattaw l-irkupru (ir-regjuni u l-provincji awtonomi) kienu differenti, haġa li pprekludiet l-operazzjoni ta' tpaċija taħt il-liġi domestika.

68. Fid-dawl ta' dawk id-diffikultajiet, kien intlaħaq ftehim bejn il-Ministero delle Politiche Agricole Alimentari e Forestali (ministeru tal-agrikoltura, l-ikel u x-xjenza tal-foresti), ir-regjuni u l-provincji awtonomi fl-2006 bil-għan li tkun applikata tpaċija f'dawk il-każijiet. Madankollu, dak l-attentat falla. Kien irkuprat biss total ta' EUR 118 miljun fir-rigward ta' somom dovuti mill-imposta għas-snin kollha mill-1995/1996 sa 2008/2009, jiġifieri, bilkemm iktar mid-disa' parti tal-ammonti mħallsa lis-settur bejn 2010 u 2013.

69. Il-Kummissjoni tissottometti li parti mir-raġuni għal dan in-nuqqas hija l-fatt li l-proċedura ġiet introdotta tard u b'mod kontradittorju. Skont informazzjoni mogħtija lilha mill-awtoritajiet Taljani, ħafna produttori kkontestaw l-applikazzjoni ta' tpaċija quddiem il-qrati nazzjonali u, mill-ġdid, ingħataw ħelsien sospensiv biex b'hekk kien evitat li jintuża dak ir-rimedju. Jidher li ħafna minn dik l-oppożizzjoni kienet ibbażata fuq il-fatt li t-tpaċija inkwistjoni kellha tkun ibbażata fuq ftehim milhuq bejn l-Istat u r-regjuni u mhux abbażi ta' leġizlazzjoni adottata mill-Istat. Għaldaqstant kien argumentat li l-ftehim kien illegali.

70. Impediment ieħor biex taħdem it-tpaċija kien minħabba l-adozzjoni tal-Liġi Nru 231/2005, fejn l-Artikolu 3(5) *duodecies* u *terdecies* kien jipprevedi li somom dovuti mill-aġenziji tal-hlas tal-Unjoni ma setgħux jinqabdu, jinqabdu b'sekwestru jew ikunu suġġetti għal miżuri protettivi. Bis-saħħa tal-Artikolu 1246(3) tal-Codice Civile (kodiċi ċivili Taljana), somom li ma setgħux jinqabdu b'sekwestru ma setgħux ikunu suġġetti għal tpaċija. Wara diskussjonijiet bejn l-AGEA u l-Kummissjoni, kien ippromulgat l-Artikolu 8 b tal-Liġi Nru 33/2009 biex jingħata rikonoxximent statutorju lid-dritt ta' tpaċija kkontemplat bil-ftehim imsemmi fil-punt 68 iktar 'il fuq. Madankollu, minħabba li l-Artikolu 3(5) *duodecies* u *terdecies* ma kienx tħassar fl-istess waqt, il-konfużjoni leġizlattiva ssoktat, minħabba li dik il-leġizlazzjoni baqgħet fis-seħħ sal-lum.

67 Artikolu 1 tar-Regolament Nru 1034/2008 emenda r-Regolament Nru 885/2006. Dak ir-Regolament kien tħassar b'effett mis-7 ta' Settembru 2014 bir-Regolament Delaga tal-Kummissjoni (UE) Nru 907/2014, tal-11 ta' Marzu 2014, li jissupplimenta r-Regolament (UE) Nru 1306/2013 tal-Parlament Ewropew u tal-Kunsill rigward l-aġenziji tal-pagamenti u korpi oħra, il-ġestjoni finanzjarja, l-approvazzjoni tal-kontijiet, il-garanziji u l-użu tal-euro (GU 2014 L 255, p. 18).

68 Rapport Nru 11/2013/G dwar kwoti ta' halib.

*Trattament preferenzjali mogħti lil dawk li ma jhallsux l-imposta*

71. L-Artikolu 8 a (2) tal-Liġi Nru 33/2009 dahhal l-Artikolu 10 a ġdid fil-Liġi Nru 119/2003, intiż biex jalloka l-kwota miżjuda ta' ħalib disponibbli għall-Italja bis-saħħa tar-Regolamenti Nri 248/2008<sup>69</sup> u 72/2009<sup>70</sup>. Dan l-Artikolu jipprevedi li tingħata prijorità lil produtturi li jkunu qabżu l-kwoti individwali tagħhom matul is-sena 2007/2008. Il-Kummissjoni ma tifhimx għaliex għandu jkun hekk u għaliex dawk il-kwoti ma kinux irtirati mingħand il-produtturi li kienu kisru r-regoli.

*Il-Liġi Nru 33/2009 u l-iskema ta' ħlas iddifferit tal-2009*

72. L-effett tal-paragrafi 2 u 10 flimkien tal-Artikolu 8 d tal-Liġi Nru 33/2009 huwa li jkunu sospizi l-proċeduri ta' rkupru (kemm jekk permezz ta' tpaċija, dahla fir-registri tal-qorti jew irkupru b'eżekuzzjoni) li jkunu diġà nbdew kontra debituri li jippartecipaw fl-iskema ta' ħlas iddifferit tal-2009 u, fil-każ li jonqsu li josservaw il-programm ta' ħlasijiet, ikun hemm il-proċedura ta' rkupru ġdida li kellha titmexxa, mhux skont id-Digriet Presidenzjali Nru 602/1973, bħal qabel, iżda minflok skont id-Digriet Irjali Nru 639/1910 (li kien ġie ħafna qabel). Il-proċeduri skont dik il-liġi huma kunsiderevolment itwal u iktar ikkumplikati milli skont il-liġi iktar reċenti, u l-awtorità kompetenti biex tamministra l-proċeduri li dik il-liġi tipprovdi ma hijiex ir-regjun jew il-provinċja awtonoma li jaġixxu permezz tal-Equitalia, iżda l-AGEA.

73. F'dak il-każ, jidher li l-proċeduri ta' rkupru kollha kienu ġew sospizi bid-dhul fis-seħħ tal-Liġi Nru 33/2009, kemm jekk id-debitur kienx iffirma jew le għall-iskema ta' ħlas iddifferit tal-2009. Bi twegiba għal talba tal-Kummissjoni għal informazzjoni f'Novembru 2011, l-AGEA qalet li, fir-rigward ta' produtturi li ma kinux iffirmaw għall-iskema ta' ħlasijiet, hija kienet talbet lil Equitalia biex jergġhu jibdeu jithaddmu l-proċeduri ta' rkupru iżda li din tal-aħħar kienet wiegħbet li dan kien impossibbli minhabba l-formulazzjoni tal-Artikolu 8 d (10) ta' dik il-liġi u li l-AGEA biss minn dak il-mument kellha kompetenza tagħmel hekk. Minhabba f'hekk kien meħtieġ digriet mill-ministeru tal-ekonomija u tal-finanzi biex jaġħti lill-AGEA s-setgħat meħtieġa. Minkejja talbiet repetuti mill-Kummissjoni biex il-pożizzjoni tkun aġġornata, dak id-digriet ma kienx ġie adottat qabel it-12 ta' Novembru 2012, jiġifieri, kwazi tliet snin wara li kienet dahlet fis-seħħ il-Liġi Nru 33/2009. L-awtoritajiet Taljani nfushom ammettew li dik il-liġi kienet wasslet għal "impass sinjifikattiv dwar irkupri".

*Nuqqas min-naħa tal-awtoritajiet nazzjonali kompetenti li jaġħmlu kontrolli korretti u li jirkupraw ammonti pendenti*

74. Il-Kummissjoni tilmenta li, b'rizultat ta' informazzjoni mogħtija mill-Italja matul il-proċedura EU pilot<sup>71</sup> li kienet ġiet qabel in-notifika tal-ittra ta' intimazzjoni f'Ġunju 2013, kien ċar li l-AGEA, li kienet responsabbli, *inter alia*, biex tagħmel kontrolli ta' somom dovuti skont l-iskema ta' imposti, kienet stmat iżzejjed l-ammonti sugġetti għal tilwima quddiem il-qrati nazzjonali. Meta kienet saret provvista ta' ħalib lil imħaleb, dawn tal-aħħar kienu obbligati jzommu parti mill-prezz u jirreġistraw l-ammonti hekk miżmuma f'dak li kien jissejjaħ "komunikazzjoni kollettiva", fejn għal kull produttur kienet indikata l-imposta dovuta. Jidher li l-AGEA kienet b'mod sistematiku ssospendiet l-irkupru

69 Regolament tal-Kunsill (KE) Nru 248/2008, tas-17 ta' Marzu 2008, li jemenda r-Regolament (KE) Nru 1234/2007 rigward il-kwoti nazzjonali fuq il-halib (ĠU 2008 L 76, p. 6).

70 Regolament tal-Kunsill (KE), tad-19 ta' Jannar 2009, dwar modifiki għall-Politika Agrikola Komuni billi jemenda r-Regolamenti (KE) Nru 247/2006, (KE) Nru 320/2006, (KE) Nru 1405/2006, (KE) Nru 1234/2007, (KE) Nru 3/2008, u (KE) Nru 479/2008 u li jhassar ir-Regolamenti (KEE) Nru 1883/78, (KEE) Nru 1254/89, (KEE) Nru 2247/89, (KEE) Nru 2055/93, (KE) Nru 1868/94, (KE) Nru 2596/97, (KE) Nru 1182/2005 u (KE) Nru 315/2007 (ĠU 2009 L 30, p. 1).

71 Ara l-punt 9 tal-konklużjonijiet tiegħi fil-kawża *L-Isvezja vs Il-Kummissjoni*, C-562/14 P, EU:C:2016:885, għal iktar dettalji dwar din il-proċedura.

tal-ammonti *kollha* rreġistrati fil-komunikazzjoni anki jekk *wieħed* biss mill-produtturi kien beda proċeduri u kiseb ħelsien sospensiv. Din il-prassi wasslet biex somom kunsiderevoli ma kinux irkuprati. Il-Kummissjoni kienet mgħarrfa li l-prassi waqfet biss fl-ewwel tveġiba tal-opinjoni motivata tat-13 ta' Ottubru 2014.

#### *Il-“liġi ta’ stabbiltà” tal-2013*

75. Inqas minn xahar u nofs wara l-approvazzjoni tal-istrument regolatorju meħtieġ biex jerġgħu jibdeu jithaddmu l-proċeduri ta' rkupru f'konformità mad-Digriet Irjali Nru 639/1910<sup>72</sup>, il-leġislazzjoni li tirregola l-irkupru tal-imposta kienet emendata b'mod fundamentali bil-liġi ta' stabbiltà tal-2013. Dik il-liġi ħassret l-Artikolu 8 d (10) tal-Liġi Nru 33/2009 u ssostitwixxietu bil-paragrafi 10, 10 a u 10 b ġodda. Permezz ta' dawn id-dispożizzjonijiet ġodda l-AGEA kellha iżomm ir-responsabbiltà aħħarija għall-irkupru iżda kellha tgħaddi r-responsabbiltà għat-tmexxija tas-sistema lil Equitalia, billi tagħti lil dan l-organu informazzjoni dwar proċeduri ta' rkupru b'eżekuzzjoni li kellha tintuża biex isiru avvizi dwar ħlas. L-Equititalia kellha, abbażi ta' ftehim *ad hoc* li kellu jsir mal-AGEA, tistampa dawk l-avvizi, li kellhom imbagħad jiġu nnotifikati lil debituri mill-Guardia di Finanza (pulizija għall-affarijiet fiskali u finanzjarji). Il-ftehim bejn l-AGEA u l-Equititalia ma kienx iffirmat qabel il-11 ta' Novembru 2013.

76. Dwar l-effettività ta' dik il-liġi, rapport tal-Corte dei Conti (qorti tal-awdituri) ta' Ottubru 2014<sup>73</sup> irreġistra li “sentejn wara [*sic*] liġi ġdida dwar proċeduri ta' rkupru, dawn għad jonqoshom jinbdew”. L-istess rapport qal ukoll li “rkupru b'eżekuzzjoni tal-imposta ma għamilx progress sa mill-introduzzjoni tal-Liġi Nru 33/2009”. Il-Kummissjoni tgħid li ma tistax tifhem għaliex, jekk il-Liġi Nru 33/2009 kellha tiġi rriformata, l-Equititalia ma saritx responsabbli għall-irkupru ta' djun, kif kienet skont il-Liġi Nru 119/2003, f'konformità mal-proċeduri stabbiliti bid-Digriet Presidenzjali Nru 602/1973, iżda dan il-kompitu minflok ingħata lill-AGEA “bl-appoġġ tal-Equititalia u tal-Guardia di Finanza”<sup>74</sup>. Irkupri kienu, b'neċessità, imblokkati sakemm ikun iffirmat ftehim bejn il-partijiet ikkonċernati. Fl-opinjoni motivata tagħha ta' Lulju 2014 (jiġifieri, iktar minn sena u nofs wara d-dhul fis-seħħ tal-liġi ta' stabbiltà tal-2013), il-Kummissjoni talbet informazzjoni dwar irkupri li attwalment kienu twettqu taħt il-proċedura l-ġdida. Ma kien hemm ebda tveġiba; l-ewwel u t-tieni tveġiba għall-opinjoni motivata jagħmlu riferiment biss għal proċeduri ta' rkupru li kienu lesti li jiġu implementati iżda li kienu għadhom ma nbdewx.

#### *Ksur tal-prinċipji ta' ekwivalenza u ta' effettività*

77. L-allegazzjonijiet imsemmija iktar 'il fuq, moqrija fid-dawl tal-figuri dwar l-irkupru tal-imposta msemmija fil-punti 44 sa 48 iktar 'il fuq, jikkostitwixxu *prima facie* każ min-naħa tal-Kummissjoni?

78. Fil-fehma tiegħi, iva. Madankollu rrid nagħmel l-osservazzjonijiet li ġejjin.

79. L-ewwel nett, kif indikajt fil-punt 59 iktar 'il fuq, il-qofol tal-ilment tal-Kummissjoni huwa nuqqas sfortunat min-naħa tal-Italja li tkun konformi mal-leġislazzjoni relatata mal-imposta. B'mod partikolari, il-Kummissjoni tiġbed l-attenzjoni dwar dan għall-prinċipji ta' ekwivalenza u ta' effettività.

<sup>72</sup> Ara l-punt 73 iktar 'il fuq.

<sup>73</sup> Rapport Nru 12/2014 G.

<sup>74</sup> Artikolu 8 d (10) tal-Liġi Nru 33/2009, kif emendata bil-liġi ta' stabbiltà tal-2013.

80. Kif huwa sewwa magħruf, dik tal-ewwel titlob li azzjonijiet nazzjonali li jirregolaw il-proċedura għall-ħarsien ta' drittijiet li individwi għandhom mid-dritt tal-Unjoni ma jkunux inqas favorevoli minn dawk li jirregolaw azzjonijiet domestiċi simili<sup>75</sup>. Izda s-sottomissjonijiet tal-Kummissjoni dwar dan huma limitati f'li jiġi osservat, minn naħa, il-livell baxx tal-irkupru tal-imposta mill-Italja u, min-naħa l-oħra, l-introduzzjoni ta' dawk li hija ssejjaħ "proċeduri speċjali" f'dak ir-rigward. Fl-assenza ta' indikazzjonijiet rilevanti li jkopru, f'dettalji biżżejjed, il-proċeduri korrispondenti f'livell nazzjonali, ma jidhirlix li dik l-allegazzjoni tista' tiġi sostnuta.

81. F'dak li jirrigwarda l-prinċipju ta' effettività, dan huwa l-iktar komunement deskritt bħala r-regola li dawk ir-regoli nazzjonali ma jagħmlux impossibbli jew diffiċli żżejjed l-eżerċizzju ta' drittijiet mogħtija mid-dritt tal-Unjoni<sup>76</sup>. Mill-ġdid, ma nieħu ebda gwida siewja minn dan il-prinċipju.

82. Anzi, jidhirli li meta jissemmew dawk iż-żewġ prinċipji ma tkunx qed titqies il-kwistjoni bażika f'dan il-każ, li hija jekk l-Italja kisritx l-obbligi tagħha skont id-dritt tal-Unjoni rigward il-ħlas u l-irkupru tal-imposta.

83. It-tieni nett, dwar il-kritika tal-Kummissjoni b'rabta ma' tpaċija<sup>77</sup>, sa fejn dawk l-osservazzjonijiet huma bbażati fuq ir-Regolament Nru 1034/2008, għandu jkun innotat li r-regolament kien daħal fis-seħħ biss fid-29 ta' Ottubru 2008 u ma jistax japplika għal affarijiet li seħhew qabel dik id-data. Jehtieg ukoll inkunu ċari dwar il-kamp ta' applikazzjoni tiegħu. L-obbligu li jstabbilixxi huwa li jkun hemm tpaċija ta' "kwalunkwe dejn li għadu ma thallsux lura ta' beneficijarju" ma' "kwalunkwe pagament futur li għandu jsir mill-aġenzija tal-ħlas responsabbli mill-irkupru tad-dejn lill-istess beneficijarju". Dan japplika biss fejn id-debitur inkwistjoni għandu jhallas id-dejn inkwistjoni lill-aġenzija tal-ħlas<sup>78</sup>. B'estensjoni dan *ma għandux* japplika meta l-aġenzija tal-ħlas hija differenti mill-entità li lilha d-dejn ikun dovut, bħalma tidher *de facto* li hija s-sitwazzjoni f'dan il-każ, għall-inqas minn meta kienet adottata l-Liġi Nru 119/2003<sup>79</sup>.

84. Madankollu, ta' min jinnota l-premessa 3 tar-regolament, li tagħmel riferiment għall-obbligu ta' tpaċija li din tintroduċi bħala "mod effettiv u finnzjarment effikaċi" li bih l-Istati Membri jithallew jirkupraw ammonti dovuti. Sa fejn il-Kummissjoni targumenta dan, kieku l-Italja kienet strutturat ir-relazzjoni bejn debitur/kreditur b'mod li t-tpaċija setgħet tkun applikata legalment, hija kienet tkun f'qagħda aħjar li tirkupra ammont sinjifikattiv ta' somom li għandhom ma thallsux jew, alternattivament, sa kemm hija targumenta li kien jinkiseb riżultat simili kieku l-Italja introduċiet legiżlazzjoni f'livell nazzjonali li kienet tippermetti li tkun applikata tpaċija anki fl-assenza ta' relazzjoni diretta bejn debitur u kreditur b'mod f'waqt u effettiv, jiena ma kont insib xi ngħid xejn kontra l-pożizzjoni tal-Kummissjoni.

85. It-tielet nett, dwar l-allegazzjoni li l-AGEA ssuspendiet b'mod żbaljat l-irkupru ta' ammonti meta ma kienx jehtigilha tagħmel hekk<sup>80</sup>, il-kwistjoni jekk kienx hemm nuqqas ta' twettiq ta' obbligi għandha tiġi eżaminata abbażi tal-pożizzjoni li l-Istat Membru jkun instab fiha fi tmiem il-perijodu stabbilit fl-opinjoni motivata<sup>81</sup>. Ma hemm ebda suggeriment fis-sottomissjonijiet tal-Kummissjoni li l-mod kif kienu l-affarijiet imsemmija kompli wara dik id-data. Isegwi li dak l-ilment ma jistax jitqies fl-evalwazzjoni tal-pożizzjoni tal-Italja b'rabta man-nuqqas allegat li tikkonforma mal-legiżlazzjoni inkwistjoni.

75 Ara, fost hafna, is-sentenza tas-7 ta' Gunju 2007, *van der Weerd* et (C-222/05 sa C-225/05, EU:C:2007:318, punt 28 u l-ġurisprudenza ċitata).

76 *Ibidem*.

77 Ara l-punti 67 sa 70 iktar 'il fuq

78 Fi kliem iehor, għandu jkun hemm *concurus debiti et crediti*.

79 Ara l-punt 29 iktar 'il fuq.

80 Ara l-punt 74 iktar 'il fuq.

81 Ara l-punt 42 iktar 'il fuq.

86. Ebda waħda mill-osservazzjonijiet li semmejt fil-punti 79 sa 85 iktar 'il fuq ma jidhirli, madankollu, li tnaqqas materjalment mill-każ tal-Kummissjoni.

87. Filwaqt li qieset il-kuntest usa', il-Qorti tal-Ġustizzja ddecidiet li l-proċedura għal nuqqas ta' twettiq ta' obbligu hija ta' natura oġġettiva u li, "għaldaqstant, meta Stat Membru jonqos milli jwettaq l-obbligi tiegħu [...] ikun hemm ksur irrispettivament minn kemm-il darba jseħh in-nuqqas jew minn kemm ikunu kbar iċ-ċirkustanzi li jkunu taw lok għall-ilment"<sup>82</sup>. Għandu jkun innotat ukoll li l-Qorti tal-Ġustizzja ddecidiet li t-termini stabbiliti fil-leġiżlazzjoni relatata mal-imposta huma mandatorji<sup>83</sup> u li, dwar il-ġbir tagħha, l-Istati Membri huma marbuta bl-obbligu ta' diligenza ġenerali f'dak li llum huwa l-Artikolu 4(3) TUE<sup>84</sup>.

88. Diġà semmejt li, tkun xi tkun il-baži magħzula għall-kalkolu tas-somom dovuti, huwa ċar li, bħall-iskadenza stabbilita fl-opinjoni motivata, l-Italja kienet naqset milli tirkupra ammonti sostanzjali tal-imposta dovuta<sup>85</sup> Ikkonkludejt ukoll li ż-żewġ difiżi ġenerali magħmula mill-Italja għandhom jiġu miċhuda<sup>86</sup>.

89. Il-kwistjoni tibqa', madankollu, jekk xi waħda mid-difiżi speċifiċi magħmula minn dak l-Istat Membru tkunx biżżejjed biex l-azzjoni tiġi miċhuda, jew kollha jew parti minnha. U huwa għalhom li issa ser ngħaddi.

### ***Id-difiżi speċifiċi tal-Italja***

90. Bi tweġiba, l-Italja essenzjalment tressaq erba' argumenti. L-ewwel, hija tishaq li l-Kummissjoni naqset milli tipproduċi provi dwar ksur dwar dak li hija ssejjaħ l-obbligu "dwar l-aħjar sforzi" impost fuq dak l-Istat Membru. Din issostni li t-test ma huwiex jekk hija rkupratx l-imposta kollha iżda jekk segwiewt l-għan tal-irkupru bid-diligenza ġusta.

91. It-tieni, tissottometti (forsi bi ftit ta' sorpriza) li ma huwiex possibbli li jiġi applikat il-prinċipju, rilevanti f'każijiet ta' għajjnuna mill-Istat, li skontu Stat Membru jistgħu jitneħhewlu r-responsabbiltajiet tiegħu skont il-leġiżlazzjoni tal-Unjoni jekk ikun jista' jstabbilixxi li l-irkupru jkun impossibbli kemm b'mod oġġettiv kif ukoll assolut.

92. Minn dan isegwi li, skont l-Italja, il-proċeduri tagħha ta' rkupru kienu dejjem adattati għat-tibdil kontinwu fil-qafas leġiżlattiv tal-Unjoni, li hija tiddeskrivi bħala "kumpless u dejjem jinbidel". Proċeduri ġudizzjarji flivell nazzjonali segwew bl-istess mod, u x-xogħol kostanti min-naħa kemm tal-amministrazzjoni kif ukoll tal-leġiżlatura wassal, tul iż-żmien, biex jinħallu d-diffikultajiet f'dak il-qasam. Il-figura attwali ta' somom mhux irkuprati skont l-iskema ta' imposti tammonta għal 21.85 % biss tat-total tal-imposti li kienu ddaħhlu matul is-snin inkwistjoni. L-Italja ma tistax, għalhekk, tkun akkuzata b'negligenza gravi fl-implementazzjoni tal-obbligi imposti mid-dritt tal-Unjoni bil-mod li l-Kummissjoni tallega.

93. B'mod iktar speċifiku, l-Italja tiddedika proporzjon kunsiderevoli tad-difiża tagħha biex titkellem dwar l-istorja (bla dubju kumplessa) tal-leġiżlazzjoni tal-Unjoni u dik nazzjonali b'rabta mal-imposta. Dwar dan hija ssostni li din il-Qorti tal-Ġustizzja kienet f'zewġ okkażjonijiet iddecidiet li l-liġi domestika Taljana kienet konformi mar-rekwiziti tal-leġiżlazzjoni tal-Unjoni li kienet fis-seħħ dak

82 Sentenza tat-30 ta' Jannar 2003, *Il-Kummissjoni vs Id-Danimarka* (C-226/01, EU:C:2003:60, punt 32.)

83 Sentenza tal-25 ta' Marzu 2004, *Cooperative Lattepiù et* (C-231/00, C-303/00 u C-451/00, EU:C:2004:178, punt 68).

84 Sentenza tat-13 ta' Novembru 2001, *Franza vs Il-Kummissjoni* (C-277/98, EU:C:2001:603, punt 40).

85 Ara l-punt 48 iktar 'il fuq.

86 Ara l-punti 54 u 57 iktar 'il fuq.

iż-żmien, jiġifieri fis-sentenzi tagħha fil-kawżi Gerekens u Procola<sup>87</sup> u Lattepiù<sup>88</sup>, it-tnejn mogħtija fl-2004. L-Italja ġibdet ukoll l-attenzjoni għal dak li hija tqis li huwa livell notevoli ta' titjib fl-irkupri wara d-dhul fis-sehħ tal-Liġi Nru 119/2003, bħala riżultat tal-għoti ta' responsabbiltajiet f'dak ir-rigward lir-regjuni. Ma setax jingħad l-istess b'rabta ma' proċeduri ta' tpaċija, minhabba li l-produttur kellu incentiv sabiex jikkontesta dawk il-proċeduri quddiem il-qrati. Hija tagħti l-ħtija għal dan lil dak li ssejjaħ “nuqqas ta' ċarezza fil-legiżlazzjoni [rilevanti tal-Unjoni]”, minhabba li r-rekwiżit dwar tpaċija ma kienx iddaħħal f'dik il-legiżlazzjoni qabel ma kien adottat ir-Regolament Nru 1034/2008. Kien hemm iktar titjib biex jithaffef il-proċess ta' rkupru u biex jitmexxa t-tilwim quddiem il-qrati nazzjonali, li l-Italja taċċetta kienu “ostakolu kbir”, permezz tal-Liġi Nru 33/2009, b'mod partikolari bħala riżultat tal-iskema ta' hlas iddifferit sussegwenti li dik il-liġi introduċiet u li l-partecipazzjoni fiha kienet tiddependi fuq li l-proċeduri ġudizzjarji jkunu rrinunzjati. Is-suċċess ta' dawk l-arranġamenti huwa rreġistrat mill-Kummissjoni nfisha fl-opinjoni motivata tagħha, li titkellem dwar “rivoluzzjoni ta' veru favur l-amministrazzjoni f'dak li jirrigwarda l-faži sospensiva”.

94. It-tielet, l-Italja tiġbed l-attenzjoni għal proporzjon għoli ta' każijiet fejn il-proċedura ta' rkupru hija sugġetta għal kontestazzjoni quddiem il-qrati nazzjonali u fejn dawk il-qrati jkunu ħarġu digriet provvizorju li jissospendi l-obbligu tal-hlas tal-imposta sakemm it-tilwima tkun inhallet. Fil-fehma tagħha hija ma tista' tingħata ebda ħtija dwar ammonti mhux imħallsa f'tali ċirkustanzi.

95. Ir-raba', l-Italja tissottometti li l-adozzjoni tad-Deciżjoni 2003/530 ma kinitx tkun possibbli kieku l-Italja kienet naqset milli twettaq l-obbligi tagħha skont il-legiżlazzjoni tal-Unjoni dwar l-irkupru tal-imposta. Istituzzjoni ma hijiex ħielsa li tapprova miżura ta' għajjnuna mill-Istat meta Stat Membru jkun naqas milli jwettaq l-obbligi tiegħu.

96. Nindirizza dawn id-difiżi waħda wara l-oħra.

97. L-ewwel, dwar l-argumenti tal-Italja li jikkonċernaw l-obbligu “dwar l-aħjar sforzi”, huwa minnu li l-Qorti tal-Ġustizzja ddecidiet fil-kawża Franza vs Il-Kummissjoni<sup>89</sup> li l-obbligu li l-Artikolu 19 tar-Regolament Nru 1546/88 impona fuq l-Istati Membri biex jiżgura l-ġbir tal-imposta kien wiehed biex jintużaw l-aħjar sforzi u mhux wiehed biex jinkiseb riżultat speċifiku<sup>90</sup>. Dik is-sentenza ċertament kienet ifformulata abbażi tal-legiżlazzjoni kif kienet fis-sehħ qabel ir-riforma introdotta bir-Regolament Nru 1788/2003, li imponiet dmirijiet godda fuq l-Istati Membri dwar il-hlas tal-imposta. Madankollu, anki jekk wiehed kellu jassumi (probabbilment b'mod korrett) li l-kontenut tal-obbligi dwar l-irkupru ma nbidilx bħala riżultat ta' dawk ir-riformi<sup>91</sup>, irrid ninnota li dmir li wiehed juża l-aħjar sforzi huwa f'kull każ wiehed kbir. Kieku l-ammont mhux irkuprat tal-imposta kien ta' figura li kienet bla dubju baxxa, wiehed seta' jqis serjament id-difiża tal-Italja. Minhabba li indikajt iktar 'il fuq li l-figura ta' ammonti li għadhom ma thallsux hija kunsiderevoli<sup>92</sup>, ma nqisx li dik id-difiża għandha xi mertu partikolari.

98. It-tieni, dwar l-argumenti tal-Italja li jikkonċernaw (essenzjalment) il-bidliet kostanti fl-istruttura legiżlattiva bażika tal-Unjoni u d-diffikultajiet amministrattivi u legali konsegwenti biex wiehed jadatta għalihom, imissni nibda billi nosserva li ma kelli ebda gwida miż-żewġ kawżi, la minn waħda u lanqas mill-oħra, iċċitati mill-Italja biex issostni l-argumenti tagħha. Is-sentenza Gerekens u Procola kienet dwar deciżjoni tar-rinviju minn qorti fil-Lussemburgu dwar il-legiżlazzjoni ta' dak l-Istat Membru relatata mal-imposta. Il-Qorti tal-Ġustizzja ddecidiet li ebda Stat Membru ma kien prekluz milli jadotta, minflok regoli preċedenti meqjusa bħala diskriminatorji mill-Qorti tal-Ġustizzja, regoli godda

87 Sentenza tal-15 ta' Lulju 2004 (C-459/02, EU:C:2004:454).

88 Sentenza tal-25 ta' Marzu 2004, *Cooperativa Lattepiù et* (C-231/00, C-303/00 u C-451/00, EU:C:2004:178).

89 Sentenza tat-13 ta' Novembru 2001, C-277/98, EU:C:2001:603.

90 Ara l-punt 36 tas-sentenza.

91 Għandi nżid għas-sahha ta' kpletezza li ma nqisx li r-rekwiżit impost bir-Regolament Nru 1788/2003 li l-Istati Membri jhallsu 99% tal-imposta lill-FAEGG (ara l-punt 12 iktar 'il fuq) bħala li jsarraf f'obbligu għalihom biex jirkupraw dak l-ammont minghand il-produtturi.

92 Ara l-punt 48 iktar 'il fuq.

li japplikaw retroattivament għal produzzjoni li tkun qabzet il-kwoti ta' produzzjoni inizjali iżda li jkunu f'konformità mar-regoli nazzjonali li jkunu ġew issostitwiti<sup>93</sup>. Ma hemm xejn f'dik is-sentenza li jgħaddi b'xi mod sinjifikattiv biex isostni l-każ tal-Italja. Filwaqt li huwa minnu li l-Qorti tal-Ġustizzja ddeċidiet fil-kawża Lattepiù<sup>94</sup> li l-leġislazzjoni fis-sehħ fl-Italja fiż-żmien rilevanti ma kinitx tikser il-leġislazzjoni Komunitarja applikabbli dak iż-żmien, hija għamlet hekk abbażi li kellha tibqa' meqjusa bħala legali leġislazzjoni ta' Stat Membru li kienet tikkoreġi kwantitajiet ta' referenza individwali hżiena sabiex jiġi żgurat li l-arranġamenti għall-implementazzjoni tal-imposta jiġu implementati sewwa. Dik il-leġislazzjoni, għaldaqstant, kienet proporzjonata<sup>95</sup>. Il-Qorti tal-Ġustizzja ma għaddietx għal konstatazzjonijiet tax-xorta li l-Italja tissuggerixxi.

99. B'mod iktar ġenerali, huwa minnu li, kif il-kuntest tal-leġislazzjoni tal-Unjoni dwar l-imposta deskritta iktar 'il fuq f'dawn il-konklużjonijiet jagħmilha ċara, l-istorja tagħha kienet ferm iktar milli sempliċi. Madankollu, kif il-Qorti tal-Ġustizzja ripetutament enfasizzat, Stat Membru ma jistax jeċċepixxi prassi jew sitwazzjonijiet fl-ordinament ġuridiku intern tiegħu biex jiġġustifika n-nuqqas ta' osservanza tal-obbligi li jirriżultaw mid-dritt tal-Unjoni Ewropea<sup>96</sup>. Il-fatt li l-imposta tidher li kienet problematika biex tiġi amministrata fil-livell tal-Unjoni ma jagħtix lill-Istati Membri *carte blanche* biex inaqqsu l-effettività tagħha fil-livell nazzjonali.

100. It-tielet, tibqa', madankollu, il-kwistjoni jekk dak ir-raġunament jestendix biex jagħmel lill-Istati Membri responsabbli għad-deċiżjonijiet tal-qrati nazzjonali tagħhom. Jidhirli li f'ħafna każijiet huma ma jkunux. Dawk il-qrati huma, wara kollox, indipendenti mill-eżekuttiv. L-Istati Membri ma jistgħux iżommu wiehed miċ-ċittadini tagħhom milli jitlob li jinforza rimedju legali li huwa jqis li jkun disponibbli għalih. Kien innotat li għandha tiġi osservata moderazzjoni kunsiderevoli meta jingħata bidu għal proċeduri għal nuqqas ta' twettiq ta' obbligu kontra l-Istati Membri f'dak il-kuntest<sup>97</sup>.

101. Madankollu, il-Qorti tal-Ġustizzja aċċettat li jista' jkun hemm eċċezzjonijiet għal dik il-propożizzjoni ġenerali. Sa mill-1970, hija ddeċidiet li n-nuqqas ta' Stat Membru li jwettaq obbligi jista', bħala prinċipju, jiġi stabbilit "tkun liema tkun l-aġenzija ta' dak l-Istat li l-azzjoni jew in-nuqqas ta' azzjoni tagħha jkunu l-kawża tan-nuqqas li jwettaq l-obbligi tiegħu, anki fil-każ ta' istituzzjoni kostituzzjonalment indipendenti"<sup>98</sup>. Hija applikat dik il-ġurisprudenza fil-kawża Il-Kummissjoni vs L-Italja, fejn ikkonstatat li dak l-Istat Membru kien naqas milli jwettaq l-obbligi tiegħu skont it-Trattat wara sensiela ta' sentenzi mill-qrati Taljani li kienu wasslu biex il-liġi Komunitarja (ta' dak iż-żmien) dwar id-dritt għal hłas lura ta' imposti miġbura bi ksur tar-regoli applikabbli, issir, fil-prattika, impossibbli jew diffiċli ħafna biex tkun infurzata. Hija nnotat li deċiżjonijiet ġudizzjarji iżolati jew insinjifikattivi fin-numru tagħhom ma kellhomx jitqiesu f'dak il-kuntest u li leġislazzjoni nazzjonali għandha tkun biżżejjed ċara biex tiżgura l-applikazzjoni tagħha f'konformità mad-dritt tal-Unjoni. Id-dispożittiv tas-sentenza tal-Qorti tal-Ġustizzja huwa sinjifikattiv. Dan ma qalx li l-Italja kienet kisret l-obbligi tagħha skont it-Trattat minħabba l-azzjonijiet tal-qrati nazzjonali tagħha, iżda pjuttost li hija

93 Sentenza tal-15 ta' Lulju 2004, *Gerekens u Procola* (C-459/02, EU:C:2004:454, punt 38).

94 Sentenza tal-25 ta' Marzu 2004, *Cooperativa Lattepiù et* (C-231/00, C-303/00 u C-451/00, EU:C:2004:178).

95 Ara l-punti 80, 84 u 85 tas-sentenza.

96 Ara, *inter alia*, is-sentenza tas-7 ta' Settembru 2016, *Il-Kummissjoni vs Il-Greċja* (C-584/14, EU:C:2016:636, punt 53). Ara wkoll, fil-kuntest tat-traspożizzjoni ta' direttivi għal-liġi nazzjonali, is-sentenza tas-7 ta' Mejju 2002, *Il-Kummissjoni vs Il-Pajjiżi l-Baxxi* (C-364/00, EU:C:2002:282, punti 7 sa 10), fejn il-Qorti tal-Ġustizzja ħadhet l-argumenti tal-Gvern Olandiż dwar, mingħajr dubju, diffikultajiet kunsiderevoli li kien iltaqa' magħhom fl-implementazzjoni ta' miżura partikolari. Tajjeb li wiehed jinnota wkoll li, meta kienet mistoqsija fis-seduta dwar ir-rata relattiva tal-irkupru fl-Istati Membri l-oħra, il-Kummissjoni wiegbet li, għas-snin 2003/2004 sa 2006/2007, ma kienx hemm ammont tal-imposta mhux irkuprat fl-Olanda. Abbażi ta' dan, irkupru shiħ huwa għan li jista' jintlaħaq. Ara wkoll, fir-rigward tar-rwol tal-qrati nazzjonali nfishom fil-kuntest tal-Artikolu 267 TFUE, il-konklużjonijiet tal-Avukat Ġenerali Tizzano fil-kawża Lyckeskog (C-99/00, EU:C:2002:108, punti 60 *et seq.*)

97 Ara, dwar dan, Timmermans, C.W.A., "Use of the Infringement Procedure in Cases of Judicial Errors", *The European Union, an Ongoing Process of Integration*, T.M.C. Asser Press, Den Haag, 2004, p. 155.

98 Ara s-sentenza tal-5 ta' Mejju 1970, *Il-Kummissjoni vs Il-Belġju* (77/69, EU:C:1970:34, punt 15).

kienet kisret dawk l-obbligi minhabba li kienet naqset milli temenda l-leġiżlazzjoni nazzjonali inkwistjoni, li kienet giet interpretata u applikata mill-awtoritajiet amministrattivi u minn proporzjon sostanzjali tal-qrati b'mod tali li l-irkupru tal-imposti kkonċernati kien sar eċċessivament diffiċli għall-persuna taxxabli<sup>99</sup>.

102. Fil-fehma tiegħi, japplikaw prinċipji simili għal dan il-każ. Ma humiex id-deċiżjonijiet adottati mill-qrati nazzjonali, u l-konsegwenzi diretti ta' dawk id-deċiżjonijiet, li għandhom jikkontribwixxu biex jiġi kkonstatat ksur min-naħa tal-Istat Membru. Il-mistoqsija, pjuttost, hija: l-Istat Membru jkun naqas milli jadotta leġiżlazzjoni biex jimplementa d-dritt tal-Unjoni li kienet ċara biżżejjed fl-ewwel lok jew jiehu miżuri biex jemenda l-leġiżlazzjoni nazzjonali tiegħu fid-dawl ta' deċiżjonijiet kuntrarji mogħtija mill-ġudikatura nazzjonali? Jekk l-aġir tal-Italja meta ppromulgat u implementat il-leġiżlazzjoni relatata mal-imposta jitkejjel ma' dak il-kriterju, jidherli li jkun jista' jingħad b'mod ċar li hija tkun falliet.

103. Ir-raba', dwar l-approvazzjoni tal-Kunsill ta' miżuri ta' għajnuna mill-Istat fid-Deciżjoni 2003/530, jidherli li l-preżunzjoni inizjali għandha tkun li istituzzjoni tal-Unjoni qatt ma tapprova b'għarfien sħiħ miżuri li dwarhom Stat Membru jkun naqas milli jwettaq l-obbligi tiegħu skont id-dritt tal-Unjoni. Izda l-argument tal-Italja jidherli li huwa bbażat fuq il-premessa li istituzzjonijiet tal-Unjoni barra mill-Qorti tal-Ġustizzja jistgħu jkunu l-arbitru (u f'dan il-każ kienu) dwar il-legalità tal-aġir ta' dak l-Istat Membru. Dan ma jstax ikun. Dik il-funzjoni hija rriżervata għalkollox lill-Qorti tal-Ġustizzja. Jiena, għalhekk, niċhad l-argument tal-Italja dwar dan.

104. Isegwi, fil-fehma tiegħi, li ebda waħda mid-difizi speċifiċi mressqa mil-Italja ma tista' tirnexxi.

### Spejjeż

105. Skont l-Artikolu 138(1) tar-Regoli tal-Proċedura tal-Qorti tal-Ġustizzja, il-parti li titlef il-kawża għandha tiġi kkundannata għall-ispejjeż, jekk dawn ikunu ntalbu mill-parti li tirbaħ il-kawża. Minhabba li nqis li l-Qorti tal-Ġustizzja għandha tilqa' t-talba tal-Kummissjoni, l-Italja għandha tiġi kkundannata għall-ispejjeż.

### Konkluzjoni

106. Fid-dawl tal-kunsiderazzjonijiet esposti iktar 'il fuq, jiena tal-opinjoni li l-Qorti tal-Ġustizzja għandu joghġobha:

(1) tiddikjara li, billi naqset milli tiżgura:

- li l-imposta addizzjonali pagabbli fir-rigward ta' kwantitajiet prodotti fl-Italja li kienu qabzu l-kwota nazzjonali mill-ewwel sena li fiha l-imposta addizzjonali kienet fil-fatt giet applikata fl-Italja (1995/1996) sal-aħħar sena li fiha kien hemm produzzjoni żejda fl-Italja (2008/2009) kienet fil-fatt giet iddebitata fil-kont tal-produtturi individwali li kienu kkontribwixxew għal kull kwantità ta' produzzjoni żejda
- u li l-imposta kienet tħallset fiż-żmien opportun, malli ngħatalhom avviz dwar l-ammont pagabbli, mix-xerrej jew mill-produttur fil-każ ta' bejgħ dirett

<sup>99</sup> Sentenza tad-9 ta' Diċembru 2003, *Il-Kummissjoni vs L-Italja* (C-129/00, EU:C:2003:656, punti 32, 33, 41 u d-dispożittiv). Il-propożizzjoni tingħad b'mod iktar fil-qosor fl-Opinjoni 1/09 (Ftehim li johloq sistema unifikata għal tilwimiet dwar il-privattivi) tat-8 ta' Marzu 2011, EU:C:2011:123, punt 87.

- jew, fejn l-imposta ma kinitx tħallset fit-terminu preskritt, li kienet irreġistrata u, meta kien possibbli, miġbura permezz ta' eżekuzzjoni mingħand dawk ix-xerrejja jew produtturi,

ir-Repubblika Taljana naqset milli twettaq l-obbligi imposti fuqha bid-dispożizzjonijiet rilevanti tad-dritt tal-Unjoni applikabbli fis-snin ikkonċernati, b'mod partikolari: (i) l-Artikoli 1 u 2 tar-Regolament tal-Kunsill (KEE) Nru 3950/92, tat-28 ta' Diċembru 1992, li jistabbilixxi imposta addizzjonali fis-settur tal-ħalib u tal-prodotti mill-ħalib, (ii) l-Artikolu 4 tar-Regolament tal-Kunsill (KE) Nru 1788/2003, tad-29 ta' Settembru 2003, li jistabbilixxi taxa fil-qasam tal-ħalib u l-prodotti mill-ħalib, (iii) l-Artikoli 79, 80 u 83 tar-Regolament tal-Kunsill (KE) Nru 1234/2007, tat-22 ta' Ottubru 2007, li jistabbilixxi organizzazzjoni komuni ta' swieq agrikoli u dwar dispożizzjonijiet speċifiċi għal ċerti prodotti agrikoli u, fir-rigward tad-dispożizzjonijiet ta' implementazzjoni tal-Kummissjoni, (iv) l-Artikolu 7 tar-Regolament tal-Kummissjoni (KEE) Nru 536/1993, tad-9 ta' Marzu 1993, li jistabbilixxi regoli dettaljati għall-applikazzjoni ta' imposta addizzjonali fuq ħalib u prodotti mill-ħalib, (v) l-Artikolu 11(1) u (2) tar-Regolament tal-Kummissjoni (KE) Nru 1392/2001, tad-9 ta' Lulju 2001, li jistabbilixxi regoli dettaljati għall-applikazzjoni tar-Regolament Nru 3950/92, u (vi) l-Artikoli 15 u 17 tar-Regolament tal-Kummissjoni (KE) Nru 595/2004, tat-30 ta' Marzu 2004, li jniżżel regoli dettaljati biex japplikar-Regolament Nru 1788/2003; u

- (2) tikkundanna lir-Repubblika Taljana għall-ispejjeż.